

ምዕራፍ ሦስት

የመጽሐፍ ቅዱሳዊ ምክርና ማማከር ዓላማ

የክርስቲያን ማማከር ዓላማ ሰዎች በትክክል የወንጌሉን የምስራችና ፍቅር እንዲረዱት ለማድረግ ነው። የማንኛውም መጽሐፍ ቅዱሳዊ ማማከር ዓላማ አማኞች ለውጥና የህይወት መታደስ እንዲያገኙና እግዚአብሔርን ደስ ማሰኘት እንዲችሉ ለመርዳት ነው። የክርስቲያን ማማከር ዓላማ ክርስቲያን ራሱን በጽድቅ ሥርዓት ውስጥ እንዲያኖርና እግዚአብሔርን በመምሰል ህይወት ራስን የማስለመድ ስርዓት እንዲይዝ ለመርዳት የሚያስችል ነው። በተጨማሪም ተመካሪው በቀጣይ ህይወቱም በተመሳሳይ የሽንፈትና የውድቀት አካሄድ እንዳይመላለስ ለመርዳት ነው። አማኞች ብዙ ጊዜ ከሚዘናጉበት አቅጣጫ መካከል በመከራና በችግር ወይም በውድቀት ወቅት ከራሳቸው ሁኔታ ውጭ በክርስቶስ እግዚአብሔር የሰጣቸውን ስፍራ እንዳይዘነጉ ለመርዳት ነው። የእግዚአብሔር መንግሥት የፍቅርና የሰላም መንግሥት መሆኑን እንዲረዱት ለማድረግ ነው።

1. የወንጌል ተልዕኮን ለመፈጸምና የሰውንና

የእግዚአብሔርን ወዳጅነት ለማሳደግ፡-

የክርስቲያን ማማከር አጠቃላይ ዓላማ የወንጌል ዓላማ ነው (1ኛ ዮሐ 4:7-12)። በወንጌል የተገለጠውን የምስራች፣ መልካም ዜና ይኸውም የእግዚአብሔርን ከሁኔታ በላይ የሆነ ጥልቅ ፍቅር በተገቢው መንገድ ላልተረዱትና የተለያዩ ጥያቄዎችና ችግሮች

ላሉዋቸው ወገኖች በቅርበት ሆኖ ግልፅ ያልሆነላቸውን እንዲገነዘቡት በሚከተሉት አቅጣጫ ለማግዝ ነው።

> ምክር ፈላጊዎች የእግዚአብሔርን ፍቅር በተገቢው ሁኔታ እንዲያውቁ እግዚአብሔር ሰውን የወደደበትን መጠን እንዲረዱ ይህም ጥልቅ ፍቅር ምን ያህል እንደሆነ እንዲያውቁ ዮሐ 17:23 « . . . እኔን በወደደበት መጠን እናንተንም እንደወደዳችሁ ዓለም ሁሉ ያውቃል» እንደሚለው በክርስቶስ የተገለጠው ፍቅር እግዚአብሔር ለሰው ያለውን በጎ ፈቃድና ዓላማ ፍቅር መሆኑን ለማሳየት ነው። በዚህም ምክር ፈላጊዎች እግዚአብሔርን በፍቅሩ ጥልቀት፣ ስፋትና ከፍታም የማይለወጥና ዘላለማዊ ርህራሄው የማያልቅ አምላክ መሆኑን በሁሉ አውቀውትና ምን ያህል እንደተወደዱ ገብቶአቸው እንዲመላለሱ ለመርዳት ነው። የእግዚአብሔር ፍቅር በክርስቶስ የመስቀል ሞት በተገለጠው በግል ህይወታቸው በእግዚአብሔር ፊት በፍቅሩ ያላቸውን ሥፍራ በትክክል እንዲገነዘቡት ለመርዳትና ለማግዝ ነው።

> ምክር ፈላጊዎች በእግዚአብሔር ፍቅር ላይ እንዲያተኩሩ ለማግዝ ነው።

በእግዚአብሔርን ፍቅር ላይ ማተኮር ማለት ከሌላው ሁኔታ በላይ የመስቀሉን ፍቅር ቅድሚያ መስጠት ማለት ነው። በእግዚአብሔር ፍቅር ላይ ይበልጥ ትኩረት ማድረግ መቻልና ራስንም ሆነ ሌሎችን በዚያ ውስጥ ማየት መቻል ነው። እግዚአብሔር ፍቅር ነው። በተለይም በእግዚአብሔር ተወዳጅ መሆን የተቻለው በራስ አፍቃሪነት ምክንያት መሆኑን እንዳይዘነጉ ለመርዳት ነው፤ እንዳንድ ጊዜ የምክር ፈላጊዎቹ ችግር ዋነኛ መሠረት የእግዚአብሔርን ፍቅር አለመቀበል

የሚሆንበት ሁኔታ ስለሚኖር በማንኛውም ሁኔታ ውስጥ እግዚአብሔር ሰውን ሁሉ ይወዳል ማለት እንዲችሉ ለመርዳት ነው። የእግዚአብሔር ፍቅር ለሰው ቀዳሚ ነገር መሆኑን ትኩረት እንዲሰጡት ለማግኘት ነው። በምክር ፈላጊዎች የውጣ ውረድ ህይወት ላይ ያልተመሠረተ በገዢ ራሱ ፈቃድ ወደዳቸውና ያዳናቸው በእግዚአብሔር ምርጫ የተጠሩና የተመረጡ መሆኑን እንዳይዘነጉ መርዳት ነው።

➤ ምክር ፈላጊዎች በማንኛውም ሁኔታ ቢሆኑም እንኳን ራሳቸውን በእግዚአብሔር ፍቅር ተቀብለው እንዲታመኑበት ለማግኘት። የእግዚአብሔር ፍቅር ምክንያታዊ አለመሆኑን ተረድተው ራሳቸውንም ሆነ ሌሎችን በዚህ ፍቅር እንዲመኩበት መርዳትና ማግኘት። ከሌሎች ሰዎች ጋር ባላቸው ግንኙነት እግዚአብሔር እርስ በእርስ መዋደድን እንደሚወድና ሌሎችን መውደድ ፊተኛ ትዕዛዝ አድርጎ እንደሰጠ መገንዘብ እንዲችሉ ለመርዳት ነው። ከዚህም የተነሣ ራሳቸውንና ሌሎችን ይቅር ማለት እንዲችሉ ለማግኘት ነው። አብዛኛውን ጊዜ አንዳንዶች ችግር ሲገጥማቸው ምን ገጢአት እንደሠራሁ አላውቅም!፤ ፈርዶብኛል! ከሚለው አነጋገራቸው ይልቅ በእግዚአብሔር ዘላለማዊ ፍቅርና ምህረት ተደግፈው ከችግራቸው በላይ መወደዳቸው እንዲታያቸው ማግኘት።

➤ ምክር ፈላጊዎች የትንሣዔውን ህይል አውቀው በእርሱ እንዲደገፉና ጠላታቸው ዲያቢሎስ በጌታ በየሱስ ክርስቶስ ሥራ አስቀድሞ የወደቀና የተሸነፈ መሆኑን ተገንዝበው እንዲመላለሱ ለመርዳት ነው። እግዚአብሔር ከእነርሱ

በሚፈልገው የትንሣዔውን ጎይል የማወቅ ስፍራ ራሳቸውን እእንዲያቆሙና እግዚአብሔር የሚዋጋላቸው መሆኑን እንዲያውቁ ለመርዳት ነው። ሞትና መውገድ ማናቸውም የሰይጣን ጎይል ሁሉ የተሸነፈ መሆኑን እንዲያውቁ ለመርዳት ነው።

2 ደቀመዝሙር ለማድረግ

ሀ. ምክር ፈላጊዎች በእግዚአብሔር ቃል የተመሠረተ ኑሮ እንዲኖራቸው፤ የእግዚአብሔርን ፈቃድ እንዲያውቁና የእግዚአብሔር ቃል በተለያዩ ጉዳዮችና አቅጣጫዎች በሚናገረው እውነት አስተሳሰባቸው አመለካከታቸውና አቋማቸው እንዲለወጥ በተረዱትም እንዲመላለሱ ለማግኘትና ለመርዳት (ዮሐ 8:31) ኢየሱስም ያመነትን አይሁድ፡- «እናንተ በቃሌ ብትኖሩ በእውነትም ደቀመዝሙርቴ ናችሁ...» አላቸው እንደዚሁ በቃሉ መኖርና የታዘዙትን ማድረግ የደቀመዝሙርነት ሕይወት መለኪያ መሆኑን እንዲያስተውሉ ለማግኘት ነው (ማቴ28:19)።

ለ. ምክር ፈላጊዎች በክርስትና አካሄድ የሚያገጥማቸውና በክርስቶስ ስም ምክንያት የሚመጡ መከራዎችና ችግሮቻቸውን በእግዚአብሔር ቃል መሠረት እንዲገነዘቡት ለመርዳትና ለማግኘት ነው። ይህም በወንጌል አማኝነት ምክንያት የሚከሰቱ የማይቀሩ እውነቶች መኖራቸውን ተገንዝበው በሚገጥማቸው ሁኔታ እንደቃሉ በፍቅር መመላለስ እንዲችሉ ለመርዳት ነው። ስለ ክርስቶስ የሚገጥማቸው ስደት «የሰይጣን ውጊያ ነው!» በማለት ብቻ

የሚታይ አለመሆኑን እንዲረዱ ለማገዝ ነው። በ2ኛ ጢሞ 3:12 «በእውነትም በክርስቶስ ኢየሱስ እግዚአብሔርን እየመሰሉ ሊኖሩ የሚወዱ ሁሉ ይሰደዳሉ።» ይላል በማንኛውም ሀገር በማንኛውም ሰፍራ በክርስቶስ እምነው ትክክለኛ ህይወት ይዘው የሚኖሩ ሁሉ በተቃዋሚዎች በኩል ስደት ይገጠማቸዋል። ይኸውም ይሰደባሉ፤ ይሰደዳሉ፤ ይነቀፋሉ፤ ይጠላሉ፤ ይናቃሉ፤ በግፍ ይገፋሉ ወዘተ እንደዚህ ያለውን የክርስቲያን የህይወት አቅጣጫ ለመለወጥ መነሳት አይገባም ይልቁን በደስታ በመቀበል ስለሚያሳድዱት መጸለይ ጌታን ደስ የሚያሰኘው መሆኑን መገንዘብ ያስፈልጋል። አንዳንድ በእሁኑ ዘመን የሚታዩ አካሄዶችን ስንመለከት ብዙ የሚስተካከሉ ሁኔታዎች አሉ። ለምሳሌ ጴጌስ!! የሚለውን የነቀፋ ስም አንዳንዶች ሲሰደቡበት በጌታ በኢየሱስ ስም የመገሰፅና መልሶ የመቃወም ሁኔታ መጽሐፍ ቅዱሳዊ አለመሆኑን ለማሳየት ነው። በተለይ አንዳንድ አዲስ አማኞች በማያምኑ በኩል በእምነታቸው ምክንያት በቀጥታም ሆነ በተዘዋዋሪ የሚያጋጥማቸውን ችግር ማለትም የቤተሰብ አባላት ወይም የቅርብ ወዳጆችና የሌሎች ተቃውሞና ስደት ሲያጋጥማቸው ለምክርና ለጸሎት ወደ አገልጋዮች ሲመጡ ሁሉም ከሰይጣን ብቻ እንደሆነ በመቁጠር የቆዩ አማኞች ጭምር የሰይጣን ውጊያ ነው! በማለት በኢየሱስ ስም እንዲቃወሙ በማድረግ አብሮም በመቃወም የምክር ፈላጊዎች ጥያቄና ችግር በተገቢው መንገድ እንዲያውቁት ሳይደረግ ይቀራል። ነገር ግን በእግዚአብሔር ቃል መሠረት (ማቴ 5:11፤ ሉቃስ 6:22-23) «ሲነቅፉአችሁና ሲያሳድዱአችሁ በእኔም ምክንያት ክፋውን

ሁሉ በውሸት ሲናገሩባችሁ ብፁዓን ናችሁ። ዋጋችሁ በሰማያት ታላቅ ነውና! ደስ ይበላችሁ፤ ሐሄትም አድርጉ፤ ከእናንተ በፊት የነበሩትን ነቢያትን እንዲሁ አሳድደዋቸዋልና» በማለት በተቃዋሚዎች እንዳይደነግጡ ስለሚያሳድዱ እንዲፀልዩ፤ በጌታ ስም ምክንያት ለሚደርስው መከራ ሁሉ ብድራት በዚህ ምድርም ሆነ በሚመጣው ዓለም እንደሚኖርና በትዕግስትና በፅናት እንዲቆሙ ያስተምራል። በተጨማሪም በመከራ ደስ እንዲሰኙ ስለክርስቶስ የሚታጡ ነገሮች መኖራቸውን በማወቅና እንደእስፈላጊነቱ መስዋዕት ማድረግ ዝግጁ መሆን የሚኖርባቸውን መገንዘብና መቀበል እንዲችሉ ለማገዝና ፤ እግዚአብሔርን ለሚወዱ ነገር ሁሉ ለበጎ መሆኑን በማወቅ እንዲመላለሱ ለማስቻል ነው።

ሐ. ምክር ፈላጊዎች ጌታን በመከተል መንገድ ላይ ሚያጋጥማቸውን ጭንቀት በጌታ ላይ እንዲጥሉት ለመርዳትና ለማገዝ፤ ክርስትና የዕረፍት ጥሪ መሆኑን ተገንዝበው በየዕለቱ በእግዚአብሔር እንዲያርፉ እግዚአብሔርንም በማወቅ እንዲመላለሱ ለመርዳት «እናንተ ደካሞች ሽክማችሁ የከበደ ሁሉ ወደ እኔ ኑ (ማቴ 11:28) ብሎ ጌታ በዓለም ከነበሩበት እንኳን የጠራቸው መሆኑን በመገንዘብ በተለያዩ ጉዳዮች ከመጨነቅ ይልቅ ወደ እግዚአብሔር ሀሳብ እንዲመላለሱና ጌታን በትክክል እንዲያውቁ መርዳት ማቴ 6:25-33 በጌታ ማረፍን እንዲለማመዱ (ዕብ 12:1-2) ቶሎ የሚከባቸውን ኀሊክት አስወግደው በንስሐ የጀመሩትን ህይወት በንስሐ እንዲቀጥሉ በማድረግ ነው። በኀሊክት ሽክም ድካም እንዳይኖርባቸው

ማድረግ የሚገባቸውን እንዲያስተውሉት ለማገዝና ለመርዳት ነው። ስለገጠላት ይቅርታና በአለማመን ሽክም የሚፍገመገሙትን ትክክለኛ አካሄድ እንዲይዙ መርዳትና ማገዝ ዐቢይ አላማው ነው።

መ. የደቀመዝሙርነት መሰረታዊ አቅጣጫዎችን በተመለከተ ምክር ፈላጊዎች ራስን በመካድ መስቀሉን ተሽክመው ክርስቶስን የመከተል ህይወት እንዲኖራቸው ለማገዝ፤ (ማቴ 14:33) «እንግዲህ እንደዚሁ ከእናንተ ያለውን የማይተው ደቀመዝሙራ ሊሆን አይችልም ክርስቶስን መከተልና ራስን መካድ የሚለያዩ ነገሮች አለመሆናቸውን እንዲረዱት ማድረግ፤ እንዲሁም ለጌታ ሁሉን ለመተው በራሳቸው ፈቃድ ዝግጁ እንዲሆኑ መርዳት በዚህ ውስጥ ይካተታል (ሱቃ14:26-33) በዚህ የመጽሐፍ ቅዱስ ክፍል ጌታ ኢየሱስ ሲያስተምር «ማንም ወደ እኔ የሚመጣ ቢኖር አባቱን፤ እናቱን፤ ሚስቱንም፤ ልጆቹንም፤ ወንድሞቹንም፤ እህቶቹንም፤ የራሱን ህይወት ስንኳ ባይጠላ ደቀመዝሙራ ሊሆን አይችልም» ብሎ የገለፀውን መረዳት እንዲችሉ ማድረግ። በተጨማሪ ለእግዚአብሔር ክብር የሚሆን ብዙ የጽድቅ ፍሬ እንዲኖረው ምክር ፈላጊውን ማገዝና መርዳት ይገባል።

3. እግዚአብሔርን መምሰልን ለማስለመድ፡-

የክርስትና ኑሮ ሌላው መሠረታዊው ዓላማ ክርስቶስን ለመምሰል ራስን ማስለመድ መሆኑን እንዲገነዘብ መርዳትና ማገዝ ነው።

«ስለዚህ ማንም በክርስቶስ ቢሆን አዲስ ፍጥረት ነው አሮጌው ነገር አልፏል እነሆ ሁሉም አዲስ ሆኗል» (2ኛ ቆሮ 5:17) በመሠረተዊ ደረጃ አዲስ አማኞችም ሆኑ ነባር አማኞች ከሚሳሳቱበት የክርስትና ህይወት አካሄድና አኗኗር ዋናው ይህ ጉዳይ ነው። አብዛኛውን ጊዜ የክርስቲያኖችን አረማመድ ለማየት ከሚጠበቀው መልካም ህይወት ጋር የማይጣጣም ሲሆን አዲስ አማኞች ሲሰናከሉ ነባር የሆኑት ደግሞ ፈራጆችና ተቺዎች ሲሆኑ ይታያል። እሷ ክርስቲያን ሆና እንዴት እንዲህ ታደርጋለች? ወይም እሱ ክርስቲያን ሆኖ እንዴት እንደዚህ ያደርጋል? አቤት! ክርስቲያን! በማለት ከፍተኛ ጥያቄና ትችት ይሰማል አልፎም መሰነካከል ይታያል። የተለወጠና ኢየሱስን የሚመስል ህይወት ከሌላው በመጠበቅ የሚታየውን ጥያቄና ግራ መጋባት ማገዝና መርዳት ሌላው ዓላማ ነው።

ማንኛውም ክርስቲያን ከዳኑ በኋላ በየዕለት ኑሮው አካሄዱ ከአሮጌው ሰው ማንነት ወደ አዲሱ ሰው ማንነት ማለትም ክርስቶስን ወደ መምሰል ህይወት ቀስ በቀስ በመለወጥ ሂደት ላይ መሆኑን እንዲገነዘብ ለመርዳት ነው። ይህም በእያንዳንዱ ዕለታዊ እርምጃ ይወሰናል። እንዲሁም ፍሬ ለማፍራትም የመለወጥም ጊዜ ያስፈልጋል «... ከጊዜው የተነሳ አስተማሪዎች ልትሆኑ ሲገባችሁ አንድ ሰው ስለእግዚአብሔር ቃላት መጀመሪያ ያለውን የህፃንነት ትምህርት እንዲያስተምራችሁ እንደገና ያስፈልጋችኋል» (በዕብራውያን 5:12) ይህም የክርስትና ህይወት ዘመንን መሠረት ያደረገና ይመጣል ተብሎ የሚጠበቅ የህይወት ለውጥ ደረጃ እንዳለው ያሳያል።

ከብዙ ዓመታት በፊት ከኢትዮጵያ ውጭ በነበርኩበት ወቅት አንድ በህይወትዎ በአካባቢው በመልካም የተመሰከረላትና እኔም እንዳያሟሟና ሌሎች አገልጋዮችና ወገኖች እንዳረጋገጡላት ጤናማ መንፈሳዊ እካሄድ የነበራት እህት ወደ እኔ መጥታ ያቀረበችልኝ የምክር ፍለጋ ጥያቄ ሁልጊዜ ያስገርመኛል። ይህም እንዲህ የሚል ነበር፤ «ጌታን ከተቀበልኩ አሥራ ሁለት አመት ሆነኝ ለምንድነው በሚገባ ያልተለወጥኩት?» በወቅቱ ጥያቄዎ አደናጋሪ ሆኖብኝ ነበር፤ ምክንያቱም ባጠቃላይ በዚያ አካባቢ ከነበሩት ከዕድሜ ዕኩዮቹ በተሻለ የተለወጠ ያካሄድና የአኗኗር ደረጃ የነበረችና በመንፈሳዊ ህይወትዎ በብዙዎች ዘንድ አርአያ ተደርጋ የምትቆጠር ስለጌታ ሁሉን የናቀችና በሚታይና በግልፅ የቅድስና ህይወት የነበራት መንፈሳዊ ብስለት የሚታይባት እህት ነበረችና ነው። እኔም ወዲያው ምናልባት ሰይጣን እየፈተናትና ዕርካታ እያሳጣት ይሆናል ብዬ በጥቂቱ አስቤ ነበር። ነገር ግን ልክ አልነበርኩም ምክንያቱም ጥያቄዎን ለመመለስ በምፀልይበት ጊዜ እግዚአብሔር ለልቤ የተናገረኝ ነገር ቢኖር አንቺ እሷን ትመለከቱያለሽ እሷ ግን እኔን ትመለከታለች የሚል ነበር። ይህም ማለት ይህች እህት ራስዋን የምትመራው የጌታን መልክ ለመምሰል ባላት ዓላማ ነበር። ዓይኗም ልቧም በጌታ ላይ ነበር። ከዚህም የተነሣ ለመለወጥ የነበራት ናፍቆት ከፍተኛ ነበር። በጌታ ከዳነችበት ዘመን ጋር የህይወትዋን ለውጥ በማስተያየት ራስዋን አልተለወጥኩም በማለት ጥያቄ ውስጥ ማስገባትዋ ተገቢ ቢሆንም ራስዋን በዚህ ሃሳብ ማስቸገርና ተስፋ ማስቆረጥ እንደሌለባት እንድትገነዘብ ልመክራት ችያለሁ። ሆኖም ግን ክርስቶስን ለመምሰልና ለመለወጥ ያላት ናፍቆት መልካም መሆኑን ማድረግ ያለባትን

በማድረግ ጌታ የሚለውጣት መሆኑን መረዳትዋ በትዕግስት መጠባበቂያ አስፈላጊ ነበር።

በዚህ አጋጣሚ እኔም በዚህ ማማከር ውስጥ ጌታ ያስተማረኝ አስደናቂ ነገር ክርስቶስን ለመምሰልና ለመለወጥ መናፈቅ እንደሚያስፈልገው ነው። በክርስትና የኖርንበት ዘመን ራሱ ክርስቶስን በመምሰል ለመለወጥ ዋነኛውና ቀጥተኛ ማመላከሪያ እንደሚሆን ያሳያል ይህም መጽሐፍ ቅዱሳዊ መሆኑን ነው።

«... ከጊዜው የተነሣ አስተማሪዎች መሆን ሲገባችሁ ... » (ዕብ 5:12) እንዲሁም (2ኛ ቆሮ 10:12) «... ራሳቸውን ከሚያመሰግኑ ከአንዳንዶች ጋር ራሳችንን ልንቆጥር ወይም ራሳችንን ልናስተያይ አንደፍርምና፤ ነገር ግን እነርሱ ራሳቸውን ከራሳቸው ጋር ሲያመዛዝኑ፤ ራሳቸውን ከራሳቸው ጋር ሲያስተያየ አያስተውሉም» (2ኛ ቆሮ 10:7-12) ይላል። ስለዚህ በክፍሉ እንደተገለፀው ራስን ከራስ ጋር በማስተያየት ስለ አገልጋይነት ወይም ስለመለወጥ የሚኖረው አቋም የተሳሳተ ሀሳብ ያለው መሆኑን መገንዘብ ይገባል፤ ይህም ማለት አንዳንዴ አንዳንድ አማኞች ለምሳሌ ባለፈው ዓመት ከነበራቸው ሁኔታ ጋር አሁን ያሉበትን በማስተያየት ለዚያውም ምድራዊ በሆኑ ጉዳዮች ማለትም በትምህርት፣ የደረጃ ዕድገት፣ የንብረት ወይም የሥልጣንና የሹመት ሁኔታዎች መሻሻልና መጨመርን እንደመጨረሻ ዓላማቸውና ግባቸው አስመስለው የምስጋና ፕሮግራም ሲያዘጋጁና ይህንኑ ብቻ ከፍ አድርገው ሲመለከቱ ይታያል።

አንዳንዴ በቤተክርስቲያንም ውስጥ ያሉትን የአገልግሎት አደራዎች ባለማስተዋል በማበላለጥ ልክ እንደ ሹመት ከአንዱ አንዱ እንደሚበልጥ በማድረግ ስለራስ የተለየ ደረጃ መድረስ አድርጎ የመቁጠር ሁኔታ ይታያል። ሆኖም ግን የእነዚህ ደረጃዎች መገኘት መልካም ቢሆንም ክርስቶስን በመምሰል ምን ያህል አድጋለሁ? ብሎ በተጓዳኝ ራስን መጠየቅ እንዲችሉ በምክር ማገዝ ያስፈልጋል። በመሠረቱ ራስን ከራስ ጋር ማመዛዘን አለማስተዋል ነው። ማንኛቸውም ማለትም አገልጋዮችም ሆኑ ምዕመናን መለወጣቸውን ማስተያየትና ማነጻጸር ያለባቸው ከጌታ ከኢየሱስ ክርስቶስ ህይወት ጋር ነው እንጂ ከራሳቸውም የቀድሞ ህይወት ወይም ከሌሎች አማኞች ህይወት ጋር መሆን የለበትም።

እንግዲህ የመለወጥ ህይወት የራሱ የሆነ ሂደት ያለው ቢሆንም እያንዳንዱ አማኝ በደረሰበት ደረጃ የሚጠበቅበት ክርስቶሳዊ የህይወት መልክ አለ። አዲስ የዳነ ሰው አዲስ አስተሳሰብ አዲስ አነጋገር አዲስ ህይወትና ኑሮ እንዲይዝ መምክር ተገቢ ነው። (በኤፌሶን 2:1-3) በዓለም በፊት በነበርን ጊዜ የተመላለስነው የስጋችንንና የልቦናችንን ፈቃድ በመፈፀም እንደነበረና አሁን ግን በክርስቶስ ወደ እግዚአብሔር የቀረብን በመሆኑ ልዩ ህይወት መያዛችንን ይገልጻል። ስለዚህ ከዓለም ወደ ክርስቶስ ዘወር በማለት የተለወጥንበት የመጀመሪያ ደረጃ ለውጥ ሲሆን ከዚያ በኋላ ክርስቶስን በመምሰል መለወጥ ይጠበቅብናል። በአንድ ወቅት አንድ አማኝ ሁልጊዜ ስለዳነበት የመጀመሪያ ህይወቱ የሚመሰክር ሌላ አማኝ አይቶ ለመሆኑ እግዚአብሔር ከመጥፎ ዓለማዊነት ከለወጠን በኋላ ሌላ የምንመሰክረው የህይወት ለውጥ አይሰጠንም ወይ? በማለት ጥያቄ ሲያነሳ ሰምቻለሁ። እውነት ነው

ከክፉ የዓለማዊ ማንነት ይለውጣል ከዚያ በኋላም የዳነ ሰው አመለካከቱና አቋሙ ክርስቶስን በመምሰል መለወጡ በኑሮው እንዲታይ፤ የጌታ ፈቃድ መሆኑን መረዳት እንዲችል፤ አማኝን በምክር ማገዝ ያስፈልጋል « በክርስቶስ ኢየሱስ የነበረ ይህ አሳብ በእናንተ ዘንድ ደግሞ ይሁን» (ፊሊ 2:5) እያንዳንዱ አማኝ እንደ ክርስቲያን ማንነቱ በተለያዩ ጉዳዮች ማሰብ ያለበት የክርስቶስ አሳብ መሆኑን እንዲያውቅ መርዳትና ማገዝ ተገቢ ነው። የክርስትና ህይወት ኑሮው የሚገለጠው ክርስቶስን በመምሰል ራስን ለማስለመድ በማድግ በመሆኑ በየዕለቱና በየእርምጃቸው አማኞች ሁሉ የጌታን መንገድ እንዲከተሉ በምክር መርዳትና ማገዝ አስፈላጊ ነው። «አንተ ግን የእግዚአብሔር ሰው ሆይ ከዚህ ሽሽ ጽድቅንና እግዚአብሔርን መምሰል...ተከታተል» (1ኛ (ጤሞቴዎስ 6:11) እግዚአብሔርን መምሰልን መከታተል ማለት የማንነትን አቅጣጫ በእግዚአብሔር ቃል በኩል ማድረግ ነው። በዚህም ምክር ፈላጊዎች እግዚአብሔርን መምሰልን መከታተል መለማመድ እንዲችሉ በምክር መርዳት ይገባል። (1ኛጤሞቴዎስ 4:7-8) እግዚአብሔርን መምሰል ለአሁኑ ዓለምም ሆነ ለሚመጣው ህይወት ተስፋ ስላለውና የበለጠ የሚጠቅም በመሆኑ አማኞችን በዚህ አቅጣጫ በመምክር የተትረፈረፈ ህይወት እንዲኖራቸው ማገዝና መርዳት ይገባል። አማኝ ሁሉ የእግዚአብሔር ልጅ እንደመሆኑ አባቱን የመምሰል ህይወት ለመኖር ራሱን በውሳኔና በተግባር እንዲያሳይ በምክር መርዳትና ማገዝ ከማስፈለጉም በላይ ዓለምን ከመምሰል እግዚአብሔርን ወደ መምሰል ህይወት መኖር የዕለት ተዕለት እርምጃው እንዲሆን ማሳሰብ ይገባል። «... እንደነዚህ ካሉት ራቅ» ይላል (2ኛ ጤሞቴዎስ 2:16፤ 1ኛ ጤሞቴዎስ6:5) መራቅ ከሚገባው እንዴት እንደሚርቅ በምክር ማስገንዘብ ግን እጅግ

አስፈላጊ ነው። በሌላ በኩል የህይወት ለውጥና ክርስቶስን መምለል እንዲኖር በተለይ አዲስ አማኞችን የሚያጋጥማቸውን የባህል፣ የእምነትና የአካሄድ ተግዳሮቶች ወደኋላ እንዳያደርጉዋቸው፤ የኋላቸውን በመተው ወደፊት መገስገስ እንዲችሉና በእምነት ወደፊት እንዲራመዱ በማማከር መርዳት ያስፈልጋል። አዲስ አማኞች ምን ማድረግ ይገባኛል አረማመዴስ እንዴት መሆን አለበት? ብለው ሊጠይቁባቸው የሚችሉ የታወቁ የባህልና የአካሄድ ተግዳሮቶችን በተመለከተ የተጠናከረ የማማከር አገልግሎትና ግልፅ ትምህርት የሚያስፈልግበት ዘመን ነው። ስለዚህ በማንኛውም ሁኔታ ውድቀት ሳይቀድማቸው በፊት በምክር ሊታገዙ ያስፈልጋል። በቤተክርስቲያን ባሉት የቆዩ አማኞች ዘንድ በመደበኛ ሁኔታ የሚታዩ የእምነትና የአካሄድ ተግዳሮቶች መኖራቸው እየታወቀ በመደበኛ ደረጃ በትኩረት ምክር ሲሰጥባቸው አይታይም ። በምዕመናንና በአገልጋዮች መካከል የትዳርና ተዛማጅ ችግሮች መደበኛ ወይም ቋሚ ችግሮች ናቸው። ሌሎችም ብዙ ችግሮች በየዕድሜውና በየመንፈሳዊ ህይወት ደረጃዎች አሉ። አገልጋዮችንም ሳይቀር ምሳሌነታቸውን ያጎደሉ ብዙ ምክር የሚፈልጉ አካሄዶች አሉ ማንም ሊመክር አለመዘጋጀቱና ሌላውም ለመመከር አለመፍቀዱ የወቅቱ መሠረታዊ ችግር ነው። የአብያተ ክርስቲያናት መስበኪያዎች ምክር በጎደላቸው አገልጋዮች መታየት ከጀመሩ ውለው አድረዋል። ምክር የጎደለው አገልጋይ በአደባባይ ራሱን እያስተችና እያስነቀፈ በመኖር ላይ ይገኛል። በአገልጋዮች ድካም ላይ በትችትና በነቀፋ የተገለጡት አንዳንድ ጉዳዮች በምክርና በተግላፅ ለማንፅ ቢደረጉ ኖሮ እንዴት መልካም በሆነ ነበር። መንፈሳዊ መጽሔቶችና ጋዜጦችም የመልካም ምክር መድረክ ለመሆን በቻሉ ነበር

ምዕራፍ አራት

በመጽሐፍ ቅዱስ ማማከር የሚያስፈልጉ ዋና

ነገሮችና የአገልግሎት ዘርፎች

1. በክርስቲያን ማማከር የሚያስፈልጉ ዋና ነገሮች ፡-

ሀ. የእግዚአብሔር ቃል፡-

የእግዚአብሔር ቃል የምክር ሚዛንና ምንጭ መሆኑን ማወቅና መጠቀም ነው (2ኛ ጢሞ 3:16-17) የእግዚአብሔር ቃል ለፅድቅ ምክር የሚጠቅም ብቸኛው መንገድ ነው። ከዚህ ቀጥሎ በመጽሐፍ ቅዱስ ቃል ለመመከርና ለማማከር ወይም ለመመካከር ሊታወቁ የሚገቡ ነገሮችን እንደሚከተለው እንመለከታለን፡-

መልካም ምክርን በተመለከተ በቂ ምክር ከመጽሐፍ ቅዱስ ብቻ መሆኑን ማወቅና መቀበል ይገባል። ክርስቲያናዊ ማማከር የሚያረካ ምክር፣ የቋንቋ ውበት፣ የአነጋገር ችሎታ ወይም አቀራረብ ጉዳይ ሳይሆን የእግዚአብሔር ቃል በጊዜው መገኘቱ ነው። በማማከር ውስጥ የእግዚአብሔር ቃል አያረጅም አይለወጥም አይሻሻልም። የማንኛውም ችግር መፍትሔ ቃሉ ውስጥ ይገኛል። ይህ ቃል በጽድቅ ለማኖር፣ ለማረም፣ ለመገሰጸና መመሪያ ለመስጠት ብቃት አለው። ክርስቲያን አማካሪም ለማንኛውም ችግር የእግዚአብሔርን ቃል ማመሳከር ተግባሩ መሆኑን መረዳት ያስፈልገዋል። የእግዚአብሔር ቃል ሰጥቶ መልስነቱና ሃሳቡን በተከተለ ይዘቱ ለምክር መቅረብ ይኖርበታል። ይህም ለትውልድ ሁሉ

የሚሆን ስኬታማ የምክርና ማማከር መጠቀሚያ ነው። አንዳንድ ጊዜ በትክክለኛው የምክር ፈላጊው ችግር አቅጣጫና ሁኔታ የእግዚአብሔርን ቃል አለመናገር ከጥቅሙ ይልቅ ጉዳት ያመጣ ይሆናል። «ኢዮብም መለሰ እንዲህም አለ፡- ነፍሴንክ የምትዝነዝቡ በቃልስ የምታደቅቁኝ እስከመቼ ነው?..» (ኢዮብ 19:1-2) ኢዮብ በከፍተኛ በደረሰበት ችግር በነበረበት ሁኔታ ሊያጽናኑትና ማድረግ የሚገባውን ሊመክሩት በአጠገቡ የተገኙት ወዳጆቹ በወቅቱ የተናገሩትን ስንመለከት ትክክል የእግዚአብሔር እውነት ቢሆንም ከኢዮብ ህይወት ጋር ቀጥተኛ ተዛምዶ አልነበረውም። በወቅቱ ኢዮብ ጸድቅ እንደነበረ ቢያውቁም የደረሰበትን ችግር ሊመለከቱ የጎጠኙት ምክንያት ሊሆን ይችላል ብለው ስለተረዱና በእርግጠኝነት ኢዮብን ጎጠኙት አድርገዋል እግዚአብሔርንም በድለሃልና ንስሐ ግባ በማለት ሊመክሩት እንመለከታለን (ኢዮብ 26:3-4)።

• መልካም ምክርን ለማማከር ቢመችም ባይመችም ቃሉን መሠረት አድርጎ መናገር ይገባል። ምክር ፈላጊው በምንም ሁኔታ ቢሆን ቃሉን ለመናገር ማመንታትን ማስወገድ ያስፈልጋል። የእግዚአብሔር ቃል ለምክር ፈላጊው ቢነገረው ችግሩ የሚብስበት ሀዘኑ የሚበዛበት ሲመስል አስተዋይ መሆን ያስፈልጋል። የእግዚአብሔር ቃል ከሁኔታና ከሰዎች ስሜትና ማንነት በላይ ነው። «የእግዚአብሔር ቃል ህያው ነውና፤ የሚሠራም፤ ሁለትም አፍ ካለው ሰይፍ ሁሉ ይልቅ የተሳለ ነው፤ ነፍስንና መንፈስንም ጅማትንና ቅልጥምንም እስኪለይ ድረስ ይወጋል፤ የልብንም ስሜትና አሳብ ይመረምራል እኛን በሚቆጣጠር በእርሱ ዓይኖች

ፊት ሁሉ ነገር የተራቆተና የተገለጠ ነው እንጂ፤ በእርሱ ፊት የተሰወረ ፍጥረት የለም» ዕብ 12:4። ቃሉ በሰዎች ስሜትና ሃሳብ ላይ ሥልጣን አለው። ከእግዚአብሔር ቃል የተሻለ ሰዎችን ላሉበት ሁኔታ ሁሉ የሚናገር ቃል ለመናገር ቢፈለግም አይገኝም። ይህ የሚሠራ ቃል ተመካሪውን ከአማካሪው እውቀት በላይ በሆነ መንገድ ይገናኘዋል ምክንያቱም መለኮታዊ ሥልጣን ያለው ስለሆነ ነው። በችግር ላይ የወደቁ ሰዎችን ሁኔታ በማየት የማባበያ የሚመስል የሰው አስተሳሰብና አመለካከት የተሞላ ቃላትን ሳይሆን የእግዚአብሔርን ቃል መሠረት ማድረግ ይገባል።

➤ እግዚአብሔር ከሁሉ በላይ ስለሆነ የእግዚአብሔርም ቃል ባለስልጣን ነው።

ቃሉ በፍጥረት ሁሉ ላይ ስልጣን አለው። ለሁሉም የሚሆን ምክር አለው። ትንንሾችን፤ ትልልቆችን፤ ቤተሰብን፤ ግለሰብን በማንኛውም ደረጃ ያለ የህብረተሰብን ክፍል ሰውን ሁሉ ህፃናትን፤ አዋቂዎችን፤ ብርቱዎችን፤ ደካሞችን፤ የተማረውን፤ ያልተማረውን፤ ሃብታሙን፤ ደካውን ወዘተ. በሙሉ በእኩል ስልጣን ይናገራል (ቆላ 3:18-21)። የእግዚአብሔር ቃል ባለሥልጣን መሆኑን በመረዳት ለምክር ሁሉ መጠቀም ይገባል።

ለ. የመንፈስ ቅዱስን መካርነት መረዳት

ምክር ፈላጊው በመንፈስ ቅዱስ እንዲፀናና አስፈላጊውን ሁሉ ማድረግ ነው። (ዮሐ 14:15) መንፈስ ቅዱስ አጽናኝ ነው። (ዮሐ 14:15) የሰው ማጽናናት ወጤት የለውም። የመንፈስ ቅዱስ ግን የሰውን ልብ የሚደርስ ነው። ስለዚህ

በተለያዩ ችግሮችና ጉዳዮች ምክንያት ያዘነውን ሰው በመንፈስ ቅዱስ መጽናናት እንደሚያስፈልገው መገንዘብና እግዚአብሔር እንዲያፅናናው መፀላይ ይገባል። ለምክር ፈላጊዎች መጽናናት በሚያስፈልጋቸው ጊዜ አይዘህ! የሚሉ ቃላቶችና አባባሎች ብቻቸውን ምንም አይጠቅሙም። በአብዛኛው በሀገራችን አይዘህ! የሚሉ ቃላቶች ስለሚነገሩና ምንም መጽናናት ስላላመጡ ብዙዎች ይህንን ጠልተውታል። አንዳንዴም ይህን ባዶ ቃላት አትናገሩኝ የሚሉ ሰዎች አሉ አይዘህ መባል ያበላጫቸዋልና።

➤ ምክር ፈላጊውንና የምክር አገልጋዩን ወደ እውነት የሚመራ መንፈስ ቅዱስ ነው። (ዮሐ 16:12) ሁለቱንም ይመራል። የሚመራ መንፈስ ቅዱስ አቅጣጫ ይሰጣል። አንዳንድ ጊዜ አማካሪው ተመካሪውን አቅጣጫ ለማስያዝ በሚፈልግበት ጊዜ አስቸጋሪ ይሆንበታል። ምክር ፈላጊው ካለበት ሁኔታ የተነሣ ትክክለኛውንና ተገቢውን በተለይም እውነቱን ለመረዳት ሲቸገር በቃሉ እንዲመራ መርዳት ያስፈልጋል።

➤ መንፈስ ቅዱስ ስለ ንጢአት ይወቅሳል። (ዮሐ 16:8-9) በማንኛውም ሁኔታ የሰው መውቀስ የንስሐ ፍሬ አያመጣም። አንዳንዴም በተመካሪው ህይወት ውስጥ ጥላቻና ምሬት ይፈጥራል። ተመካሪው ወቀሳን ከመጥላቱ የተነሳ ምክር ሆነ አማካሪንም አይፈልግም። ብዙ ጊዜ በምዕመናን መካከል በታዩ ድክመቶች ላይ አገልጋዮች አጠቃላይ በሆነ መልኩ መውቀስና መንቀፍ ይቀናቸዋል። ከዚህም የተነሳ ወቀሳ በተለይ የትውልድ ክፍተትና የማማከር ጥላቻ እንዲከሰት ምክንያት

ሆኖአል። የእግዚአብሔር መንፈስ ግን ሲወቅስ ሰው በንስሐ ይመለሳል። መንፈስ ቅዱስ በምክር ጊዜ እንዲወቅስ ዕድል መስጠት ያስፈልገናል። መንፈስ ቅዱስ የተደበቁትንና የተሰወሩትን ችግሮች ይገልጻል (መዝ139:21-5)። ብዙ ጊዜ ሰዎች ድብቅ መሆን ይወዳሉ። ከብዙም ችግሮቻቸው ለኛ የሚነግሩን ሲነግሩን የሚወዱትን ብቻ ነው። መንፈስ ቅዱስ ግን ለዚያ ሰው እንዲጠቅምና መታነፅ እንዲሆን ማንኛውንም አስፈላጊ ጉዳዮች ለአማካሪው የሚገልፅበትና የሚመራበት ጊዜ አለ። በአማካሪውና ተመካሪው በፍፁም ግልፅነት መነጋገር ይኖርባቸዋል። ብዙ ጊዜ ግን በኢትዮጵያውያን ዐውድ በምክር ሂደት ድብቅነት አለ። ከዚህ የተነሣ አንዳንድ ጊዜ ችግሮች እንዳይፈቱ የሚያደርግና እንቅፅልሽ የሚፈጠርበት ሁኔታም አለ። ይህ ከመታነፅና ከመመለስ አንፃር ፍሬ የሚያመጣ ነው። በጣም መሠረታዊና የክርስቲያን ማማከር በመሠረታዊ ሁኔታ የሚለይበት ነገር አንዱ መንፈስ ቅዱስ ሚስጥር ገላጭ መሆኑ ነው። «ሚስጥር ገላጭ አምላክ በሰማይ አለ» (ዳን 5:12)።

➤ ምክር ፈላጊውንና የሚያማከረውን አገልጋይ ሁለቱንም ያስችላል። በሰው የማይቻለውን ብዙ ችግርና እንቅፅልሽ ስንመለከት ነገር ግን በሁሉ የሚያስችለውን መንፈስ ቅዱስ ሀይል መዘንጋት የለብንም (2ኛ ጢሞ1:7-14)። ቃሉን እንኳን ለመታዘዝ የሚያስችለው መንፈስ ቅዱስ ነው። «ያለ እኔ ምንም ልታደርጉ አትችሉም» (ዮሐ15:3) ይላል። ይህ ቃል በጌታ ቃል ትዕዛዝ መኖርን በክርስቶስ ሃላብ መኖርን ያመለክታል። ቅርንጫፍ በግንዱ እንደሚኖር ይላል ስለዚህ እንኳን በችግር

ጊዜ በደህናውም ጊዜ ቢሆን በጌታ መኖር በፀጋውና በመንፈሱ ጎይል የሚሆን ነገር ነው። ተመካሪውን ደግሞ ቃሉን ለመፈፀም የሚያስችለው የጌታ ሃይልና ፀጋ ሲበዛለት ብቻ ነው። አንዳንድ ጊዜ አማካሪው ለመፍትሄ የሚያቀርብለት አቅጣጫና የሚያመላክተው የመፍትሄ ሃሳብ ምክር ለመቀበል የሚችገርበት ሁኔታ ይኖራል፤ በዚህም ተመካሪው በግል ህይወቱ ካጋጠመው ውጣ ውረድ የተነሳ ቀላል የሚመስሉ ነገሮች እንኳን ከባድ ይሆኑበታል። ስለዚህ ማድረግ የሚገባውን ብቻ ለማድረግ እንዲችል ሊታገዝ ይገባል።

2. የማማከር አገልግሎት ዘርፎች

ሀ. አጠቃላይ የምክር አገልግሎት ዘርፍ :- ይህ የማማከር

የአገልግሎት ዘርፍ በቤተክርስቲያን የሙሉጊዜ አገልጋዮች፣ በወንጌላውያንና በመጋቢዎች በተጨማሪም ለዚሁ ሽክም ባላቸው ሌሎች አገልጋዮች በኩል የሚሰጥ ነው። ይህም ማለት በቤተክርስቲያን ውስጥ በሚገኙ አገልጋዮች በማንኛውም ጊዜ በማንኛውም ጥያቄ የማስተናገድ፣ ምክር ፈላጊዎችን በማንኛውም ችግራቸው የማገዝና የመርዳት አገልግሎት ነው። ምዕመናን በዚህ የምክር አገልግሎት በመጠነኛ ደረጃ እየተጠቀሙ ያሉ መሆኑ ይታወቃል። የማማከር አገልግሎቱ ወደ ተሻለና ከፍተኛ ደረጃ እንዲደርስ አጥጋቢ ስልጠናና ክትትል ያስፈልገዋል። በአጠቃላይ በአገልጋዮቹ የሚሰጠውን የማማከር አገልግሎት ጥራትና ደረጃ የሚዳስስ ምልክታ ወይም ምዘና ማድረግ በአብዛኛው አልተሰመደም። አንዳንድ ጊዜ ምክር ፈላጊዎች በትምህርት ደረጃቸውና በሚያቀርቡት ጥልቀት ያለው ሃሳብና ጥያቄ

ከአገልጋዮቹ የሚበልጡ የሚሆንበት ጊዜ አለ። አንዳንድ ጊዜ ደግሞ ምክር ፈላጊዎች ካለው አመቺ ሁኔታ የተነሣ በአንድ ጉዳይ ላይ የተለያዩ የሚያማክሩ አገልጋዮችን አማካሪው የተለያዩ መልስ በማግኘታቸው ግራ ይጋባሉ። በሌላ በኩል ደግሞ የሚያማክረው ሰው ከእርሱ በተሻለ የሚያማክር ሌላ አገልጋይ መኖር አለመኖሩን ለይቶ አያውቅም፤ እንዲያውም ሊያማክርበት የማይችለው ችግር ቢሆንም እንኳን እንደምንም አድርጎ አማክሮ በራሱ ደረጃ ይጨርስዋል እንጂ ለሌላ ማስተላለፍ ብዙም የተሰመደ አይደለም። አማካሪው ምንም እንኳን በአጠቃላይ ጥያቄዎችን ሁሉ የሚያስተናግድ ቢሆንም ሁሉን አዋቂ አለመሆኑን መረዳትና የማይችለውን ወደሌሎች ማስተላለፍ እንደሚኖርበት አጥብቆ መረዳት እንዳለበት እንዲገነዘበው አልተደረገም፤ ፀጋ ልዩ ልዩ ነውና። ከዚህም የተነሳ ምክር ፈላጊው በምክር ስለማይረካ ወደ ሌላ አማካሪ ይሄዳል።

በተጨማሪ በቤተክርስቲያን ውስጥ አገልጋዮች በጠቅላላ የምክር አገልግሎት ዘርፍ የሚያማክሩባቸው የችግር አቅጣጫዎችን በዝርዝር መዝግበው ባለመያዛቸው ስለ ምክር ፈላጊዎች ችግሮች ይዘት በጥናት የተመረከዘ መረጃ ማግኘት አይቻልም። በቤተክርስቲያን ውስጥ በአማካይ ምን ያህል ምክር ፈላጊዎች እንዳሉና ምን ያህል ሊያማክሩ የሚችሉ አገልጋዮች እንዳሉ ማወቅ ያስፈልጋል በ1994 ዓ. ም በጎተራ ሙሉ ወንጌል አማኞች ቤተክርስቲያን ውስጥ በመደበኛ ደረጃ እሁድ ቀን ከአምልኮ በኋላ ብቻ በአጠቃላይ የምክር አገልግሎት በምናገለግልበት ወቅት የአገልግሎት ቡድኑ የአንድ ዓመት መረጃ በመያዝ አጠቃላይ ጥናት

አድርገን ነበር። ከዚህ መረጃ የተገኘው ውጤት እንደሚያመለክተው በሁሉም የዕድሜ ደረጃ የምዕመናን የመጀመሪያ ደረጃ ችግሮችና ጥያቄዎች ስለጋብቻና ጋብቻ ነክ ጉዳዮች ነበሩ። በሁለተኛ ደረጃ ደግሞ የኢኮኖሚ ጉዳዮች ዙሪያ ሲሆን በሦስተኛ ደረጃ የግል መንፈሳዊ አካሄድ ችግሮችና ጥያቄዎች ነበሩ። ይህ መረጃ በዚያ ወቅት የነበረውን እንጂ የሌላውንም ሆነ የአሁኑን ጊዜ አያመለክትም። ሆኖም ግን መረጃዎች በየወቅቱ እየተያዙ ጥናቶች ቢቀጥሉ ኖሮ ወቅታዊውም ሆነ ዘላቂታዊ ሁኔታዎችን መረዳት ይቻል ነበር። የምክር አገልግሎትም በስፋትና በጥልቀት ማደግ ይችል ነበር። በቤተክርስቲያን ውስጥ ሁልጊዜ በሚታዩ ድካሞች በሚሰጡት ትችቶችና ነቀፌታዎች በኩል ለአገልጋዮችም ሆነ ለምዕመናን ችግሮቹን የሚያስወግድ አጠቃላይ በመመካከር መድረክ እንዳስፈላጊነቱ መርዳት ይቻል ነበር። ለምሳሌ፡- በተለያዩ የመንፈስ ቅዱስ የፀጋ ስጦታ አገልግሎት የሚያገለግሉትንና በሚታዩት ችግሮች በተለይም ከፍተኛ ትኩረት የሚሰጠው የመንፈስ ቅዱስ አሠራር በተመለከተ መደረግ ያለባቸው ጥንቃቄ እንዲደረግ የሚሰጥ የምክር አገልግሎትና ማማከር ማለት ነው። የመንፈስ ቅዱስ እንቅስቃሴን በሚቀበሉ አብያተክርስቲያናት የሚታዩትን መሰነካከሎች ለማስወገድ የሚረዱ የክትትል ምክሮች የአገልጋዮቹን ታሪካዊ ህይወት መጠበቅ ያስችል ነበር። የአገልጋዮችን ውጣ ውረድ የሞላበት ህይወት በተመለከተ ከሚሰማውና ከሚታየው መረዳት የሚቻለው አካሄዳቸውን በሚመለከት በግልፅና በዝርዝር መመካከር አለመኖሩና ከፍተኛ የምክር ዕጦት ያለ መሆኑን ነው።

በምክር አገልግሎት ዘርፍ በኩል ምዕመናን ማንኛውንም የምክር ጥያቄ ይዘው ወደ አማካሪዎች የሚመጡበትን መንገድ በማመቻቸት የታወቀውንና የተለመደውን ችግር ቀድሞ ለመምክር በመዘጋጀት ከመሰነካከል ምዕመናንን ለማዳን መዘጋጀት ያስፈልጋል። በተጨማሪም ሌሎች ወቅታዊና አካባቢያዊ ችግሮችንና ሁኔታዎችን ባገናዘበ መልኩ አማካሪዎች ቀድመው የተዘጋጁ ሆነው መገኘት የሚጠይቅ መሆኑን መገንዘብ ይገባል። በተለይ ወጥነት ያለው ምክር ከማቅረብ አንፃር አገልጋዮቹ በአንዳንድ ክስተቶች ላይ ውይይት በማድረግ ምን ይመከሩ የሚል አጠቃላይ መጽሐፍ ቅዱሳዊ አቋም ሊኖራቸው ይገባል።

ለ. የአዲስ አማኞች የማማከር ዘርፍ፡-

ይህ የአገልግሎት ዘርፍ በማንኛውም ጊዜ አዲስ ጌታን እንደግል አዳኛቸው የተቀበሉ ሰዎችን በምክር የማገዝና በጀማ የወንጌል ስብከት አገልግሎትና በትልልቅ ኮንፍራንስ ወቅት ለአዲስ አማኞች የሚሰጥ የማማከር አገልግሎት ነው። በአንዳንድ ሁኔታ አዲስ አማኞች የማማከር አገልግሎት የሚያገኙት በክትትልና በመሠረታዊ የክርስትና ትምህርት አስተማሪዎች አማካኝነት ነው። አዲስ አማኞች ከሌላ አገልግሎት በተጓዳኝ ከሚያገለግሉ አገልጋዮች ይልቅ ለምክር በቀጥታ በተዘጋጁ የምክር አገልጋዮች ዘወትር ቢገለገሉ ከፍተኛ የህይወት ለውጥ የሚያመጡበት አገልግሎት መስጠት ይቻላል። ምክንያቱም በቂ ጊዜ የሚያስፈልጋቸው በመሆኑ ይህንኑ በቂ ጊዜ የሚሰጡዋቸውና በዓላማ ቀረብ ብለው የሚያማክሩ አገልጋዮች ከጥያቄና መልስ ባለፈ ከፍተኛ እገዛ ሊያደርጉላቸው ይችላሉና ነው።

በቤተክርስቲያን ውስጥ የማማከር ትኩረት ከሚሹ ጉዳዮች አንዱ ከአዲስ አማኞች ጋር በተጓዳኝ የሚመጡ ችግሮች ሲሆኑ ጥቂቶቹም የስህተት ትምህርት ተከታትለው የተመለሱ በተመሳሳይም የስህተት ትምህርቶችን መሠረት ያደረገ ጥያቄ ያላቸውና ምክር የሚሹ ወገኖች ናቸው፡፡ የተለያዩ የስህተት ትምህርቶች ጥያቄዎችና መልሶቻቸው ወጥ በሆነ መንገድ እንዲመለሱላቸው ምክር ፈላጊዎቹን ለመርዳት የተደራጀ የማማከር አገልግሎትና በአማኞችም መካከል ሊነሱ የሚችሉትን የስህተት ትምህርቶች ንፋስ በፍጥነት በመከታተልና በማማከር ችግሩን ማስወገድ ያስፈልጋል፡፡ ይህ አቅጣጫ በተለይ በአዲስ ኪዳን መልዕክቶች ውስጥ ሐዋርያው ጳውሎስ በአገልጋይነቱ የስህተት ትምህርቶችን እየተከታተለ መልስን በመስጠትና ብዙ ምክሮችን ለተለያዩ አገልጋዮችና ምዕመናን ሲያስተላለፍ እንመለከተታለን፡፡

በዚህ የአገልግሎት ዘርፍ ጌታን ከተቀበሉ በኋላ ተመልሰው ከደከሙና ወደ ዓለም ገብተው ከቆዩ በኋላ ወደጌታ በንስሐ ሲመለሱ ከልዩ ትምህርት ጋር የምክር ድጋፍ የሚያስፈልጋቸው መኖራቸውን መገንዘብ እጅግ አስፈላጊ ነው፡፡ እንደነዚህ ያሉ ወገኖች ሲመለሱ የንስሐ ፍሬ ያለው ህይወት የሚያገኙበትን ክትትል ካላገኙ በዓለማዊ ልምምዶቻቸውና አካሄዶቻቸው በቤተክርስቲያን የሚኖሩበት ሁኔታ ሊፈጠር ስለሚችል የሚያማክራቸው አገልጋይ ተመድቦላቸው የምክር እገዛ ሊያገኙ ይገባል፡፡ እንደዚሁም በአሁኑ ዘመን በቤተክርስቲያን የስህተት ትምህርቶችን በተመለከተ መልስ በመስጠትና የተለያዩ ምክሮችን

በማዘጋጀት ምክር ፈላጊዎችን ከችግራቸው እንዲፈቱ ማድረግ ይገባል፡፡

ከዓለም ወደ ቤተክርስቲያን ዘወር የሚሉ የአሁኑ ትውልድ አዕምሮአዊ መታደስ የሚስፈልጋቸው መሆኑ የታወቀ ነው ምክንያቱም በስነምግባር ጉድለት ከዘቀጠ አካሄድና ልምምድ የሚመጡ ስለሚኖሩ ነው፡፡ ከዚህም የተነሣ አዲስ የዳኑትን ሁለንተናዊ ስብዕናቸውን በማገልገል ዙሪያ አስተሳሰባቸውን አመለካከታቸውንና አቋማቸውን ለማስተካከል ከፍተኛ የምክር አገልግሎት አስፈላጊ መሆኑ እሙን ነው፡፡

ሐ. የጋብቻና የቤተሰብ ህይወት የማማከር አገልግሎት ዘርፍ፡-

በዘመናችን ከፍተኛ የማማከር አገልግሎት ከሚያስፈልጋቸው አቅጣጫዎች አንዱ ጋብቻና የቤተሰብ ህይወት ነው፡፡ ይህም በአሁኑ ወቅት በአማኞች አካሄድና የህይወት ፍሬ በግልፅ በመታየት ላይ ይገኛል፡፡ የፍቺና የመለያየት መጨመር አሳሳቢ በመሆን ላይ ነው የወንጌላውያን አብያተክርስቲያናትም ተገቢውን ጥበቃና እንክብካቤ አለማድረጋቸውን በመረዳት ላይ የሚገኙ ቢሆንም ችግሩ ግን በአስከፊ ደረጃ ላይ ይገኛል፡፡ በጋብቻና በቤተሰብ ህይወት የማማከር ዘርፍ ትዳርን ከውድቀትና ከችግር የመከላከልን አገልግሎት ማጠናከር አጣጥሞ የወቅቱ አጀንዳ ሊሆን ይገባል፡፡ ለታዳጊዎች፣ ለወጣቶች፣ ላላገቡት፣ ለተጫጩት ለተጋቡትና ባጠቃላይ ለመዕመናንና ለአገልጋዮች ምክራዊ ትምህርት የሚያስፈልጋቸው መሆኑ ታውቆ አገልግሎት መስጠት ይኖርበታል፡፡

በአብያተ ክርስቲያናት በቅርብ ዓመታት ውስጥ የጋብቻና የቤተሰብ ህይወት ማማከር መደራጀታቸው ይታወቃል። ይህም ሆኖ ግን ችግሩ እየተባባሰ በመሄድ ላይ ይገኛል። በጋብቻና ቤተሰብ ዙሪያ እየተሰጠ ያለውን ምክርና ትምህርት መፈተሽ የሚያስፈልግበት ሁኔታ የደረሰን ይመስላል ለመሆኑ የጋብቻና የቤተሰብ ህይወት ትምህርትና ምክር አገራዊ አውዱን የጠበቀ ነውን? ወይስ ከሌሎች አውድ የተተረጎመ? የሚለውን ጥያቄ በማንሳት ትምህርቶቹንና ምክሮቹን መመርመርና ማስተካከል ያስፈልጋል ።

በተጨማሪም የምክር አገልጋዮቹን ብቃትና ጳላፊነት ማሳልበትና ታማኝ አገልጋዮችን ማስማራት፤ በጥቅሉ በአገልግሎቱ ዙሪያ ያለውን ነቀፋ ለማስወገድ ይረዳል። አብዛኛውን ጊዜ በአማኞች መካከልም ሆነ በአማካሪዎች የሚነሱ የምክር ችግሮች አሉ እነዚህም በጋብቻ ውስጥ በተለይ ስለጋብቻ ኑሮ ባለማወቅ ምክንያት የሚከሰቱ ናቸው። በተለይ ጎላፊነትን አለማወቅና አለመወጣት ዋናው ነው። በአንድ ወቅት አንድ አገልጋይ ሲናገር የሰማሁት ትዝ ይለኛል ይህም «በአንድ የሀገራችን ክፍል የማህበረሰቡ መሪዎች ምክራቸውንና መመሪያቸውን አልሰማም ብሎ ያስቸገራቸውን ሰው ተሰብስበው ይረግሙታል የሚረግሙትም «አትወቅ አለማወቅህንም አትወቅ ብለው ነው» ብሏል፤ መቼም ይህ አነጋገር ከባድ ነው የአንድ ሰው አለማወቅ ብዙም ችግር አይደለም ምክንያቱም የማወቅ ዕድል ይኖረዋልና። ነገር ግን አለማወቁን የማያውቅ ለማወቅ የሚያስችለው ዕድል የለውም ምክንያቱም አለማወቁን አያውቅምና ነው። ከሰው ልጅ አጠቃላይ ህይወት ውስጥ አለማወቁን ከማያውቅበት አካሄድ

አንዱ ጋብቻ ነው ምንም ሳያውቅ ገብቶ ይኖርበታልና። በወላጆቹ ወይም በአሳዳጊዎቹ በአጠቃላይ ከዙሪያው ካሉ ከተመለከተው የጋብቻ ኑሮ ሁሉን የሚያውቅ ይመስለዋል።

በቅርብ ዓመታት በወንጌላውያን አብያተክርስቲያናት እየተጠናከረ በመጣው የጋብቻና የቤተሰብ አገልግሎት ዘርፍ ክንውኖች እንደሚታየው በዓመት ውስጥ ከሚታቀዱት ፕሮግራሞች መካከል በምግብ ውስጥ እንደሚጨመር ቅመም ጥቂት ጣል በሚደረጉ የጋብቻ ትምህርትና ውይይት ፕሮግራሞች ብቻ ተገቢውን ውጤት ማምጣት አይቻልም። ብዙ ጊዜ እንደታየውና እንደሚታወቀው የጋብቻና የቤተሰብ ህይወት ትምህርትና ውይይቶች በሚካሄድበት ሁሉ ጊዜዎቹ በማንሳቸው ተሳታፊዎቹን ሳያረኩ «ጊዜው አጠረብን ሌላ ጊዜ ይጨመርልን» ማሰኘታቸው በየአብያተክርስቲያናቱ እየተለመደ የመጣ ጥያቄና አስተያየት መሆኑ መገንዘብ ይቻላል።

የጋብቻና የቤተሰብ ህይወት በአጠቃላይ የመንፈሳዊ ህይወት ዕድገት፤ የወንጌል ሥርጭት፤ የደቀመዝሙርነትና የቤተክርስቲያን መሪዎች ማሰልጠኛ ተቋም ነው። የቤተሰብ መቀደስ የቤተክርስቲያን መቀደስ ነው። በቤተሰብ ህይወት ከፍተኛ ምክክርና ትምህርት የሚያስፈልጋቸውን የባለትዳሮች ችግሮች የታወቁና በርካታ ናቸው። ለምሳሌ፡- ተግባብቶ ለመነጋገር አለመቻል፤ አለመወያየት፤ ባለቤቱን /ባለቤቷን በአክብሮት አለመያዝ፤ የዘመድ አያያዝ ችግር፤ የገንዘብ አስተዳደር አለማወቅ፤ የልጆች አስተዳደግና አመራር አለማወቅ፤ በተለይ በዕድሜ ካደጉ ልጆች ጋር ቅራኔ ማብዛት፤ ራስ ወዳድነት፤ ለሌላው ለመኖር ያልተሰጠ ህይወት፤ በጠቅላላው ቅደም ተከተል

አለማወቅ፤ ከባለቤት ይልቅ ለሌላ ቅድሚያ መስጠት ነው። በተጨማሪ ባለትዳሮችን ቀውስ፡ውስጥ የሚከቱ ከበርካታ ችግሮች መካከል ከወላጆችና ዘመዶች ጋር ያልተገባ ግንኙነት፤ ባሎች ደግሞ እንደቤት ራስ የቤተሰቡ መሪ የመሆን ብቃት ማነስ፤ ሚስቶች በቤት አስተዳደር ጎሳፊነታቸውን በተገቢው ሁኔታ አለመወጣት፤ ሚስቶች/ባሎች ለትዳራቸው ተገቢውን ጥበቃና እንክብካቤ ባለማድረግና በግዴታነት መመላለስ እና ሌሎችም ችግሮች ጥቂቶቹ ናቸው። የጋብቻና ቤተሰብ ህይወት ማማከር አገልግሎት ዘርፍ ጋብቻንና ቤተሰብን ለማገልገል በማስተማር፤ በማማከር ቅድመ ጋብቻና ድህረ ጋብቻ ችግሮችን በማስወገድና የፍቺ ሂደቶችን በመቀነስ በትጋት መሰማራት ያስፈልገዋል። በቤተክርስቲያን ውስጥ በአገልግሎት ዘርፍነት አለ ለመባል ለስም ብቻ ያልተደራጀ አገልግሎት መሆኑን መረዳት ያስፈልጋል።

መ. የታዳጊና የወጣቶች የምክር አገልግሎት ዘርፍ፡- ይህ በአብዛኛው የተተኪውን ትውልድ አገልግሎት የሚመለከት በመሆኑና ከፍተኛ ትኩረት የሚሻ በመሆኑ አብያተክርስቲያናት ትኩረት እየሰጡበት ያለ አቅጣጫ ቢሆንም የማማከር አገልግሎቱን በትክክል ያለመረዳት ችግር ይታያል። ታዳጊዎችና ወጣቶች ራሳቸውን በራሳቸው የማማከር አካሄድ እንዳላቸው ይታወቃል። ይህንኑ ለመልካም ምክር አቅጣጫ እንዲጠቀሙበት ለማስቻል ስልጠናዎችንና ዘዴዎችን መቀየስ ያስፈልጋል። ማማከሩ በትውልድ ከፍተኛ ምክንያት ፍሬቢስ እንዳይሆን አስፈላጊውን በማስተዋል ማድረግ ተገቢ ነው። ወጣቶችና ታዳጊዎች ባለማወቅ ሊያማከሩ የሚችሉትን አደጋ ከወዲሁ አውቆ ክፉውን ምክር ነቅሎ መልካሙን ምክር

የሚተክል ፀጋ በመካከላቸው እንዲኖር ማድረግ ያስፈልጋል። 2ኛ ሳሙ 13:1-13 1ኛ ነገ12:10 በዚህ የመጽሐፍ ቅዱስ ክፍል እንደምናነበው ወጣቱ አምኖን በጓደኛው በኢዮናዳብ ክፉ ምክር እንደተመከረና በዚሁ ምክንያት ውርደትና ሞት በህይወቱ እንደመጣበት እንመለከታለን (2ኛ ሳሙ 13:1-13) እንዲሁም ወጣቱ ንጉሥ ሮብአም አብረውት ያደጉትን ወጣቶች ምክር በመጠየቅ መልካም ምክር ሳይሆን ክፉ ምክር እንደተመከረ እንረዳለን (1ኛ ነገ 12:10)። ታዳጊዎችና ወጣቶች እርስ በእርሳቸው እንደሚመካከሩ እየታወቀ ለመልካም ምክር እንዲበረታቱና እንዲጠቃቀሙ ከውድቀትም እንዲድኑ የታዳጊዎችና የወጣት አማካሪዎች አገልግሎት ዘርፍ አልተጠናከረም። በአንፃሩ በተለያዩ መልኮች ራሳቸውን ለታዳጊዎችና ወጣቶች ምክር ያደራጁ የአማካሪዎች ፍሬም እየታየ ነው። በመጽሐፍ ቅዱስ ከተጠቀሱት መልካም መካሪ ወጣቶች መካከል ስሙ ያልተጠቀሰ ወጣት ከሳኦል ጋር አህያ በመፈለግ ድካም ላይ የነበረ ከሦስት ቀን መንከራተት በኋላ ወደ ነቢዩ ሳሙኤል ወይም ወደ እግዚአብሔር ቃል በምክሩ የመራ ወጣት ነው። በዚህም ምክር ሳኦል እግዚአብሔር በህይወቱ ወዳቀደለት ንጉሥነት መድረሱን እንመለከታለን (1ኛ ሳሙ 9:5-10)። በቤተክርስቲያን ወደ እግዚአብሔር ቃልና ሐሳብ የሚመሩ የታዳጊዎችና ወጣት አማካሪዎችን በወጣቶች አገልግሎት የማማከር ዘርፍ ውስጥ እንዲደራጁ አስፈላጊውን ድጋፍ በፍጥነትና በሙላት መስጠት ያስፈልጋል። አንድ ሊታወቅ የሚያስፈልግ ነገር ታዳጊዎችና ወጣቶች በሌላው

አቅጣጫ እርስ በእርስ በአገልግሎት እንዲደጋገፉ እንደተደረገ ሁሉ በምክርም እንዲጠቃቀሙ ማድረግ ያስፈልጋል። በዚህም ክፉ ምክርን የሚነቅሉና መልካም ምክርን የሚተክሉ ታዳጊዎችና ወጣቶች ያስፈልጋሉ። ተተኪው ትውልድ በመልካም ምክር እንዲታነጽ ተገቢው ሁሉ ለደረግላት ይገባል።

እነዚህ ከላይ የተጠቀሱት አራት የአገልግሎት ዘርፎች እንደየአገልጋዮቹ የሽክምና የትኩረት አቅጣጫ የተለያዩ ዘርፎች ይሁኑ እንጂ ሁሉም የማማከር አገልግሎት ናቸው።

3. የማማከር አገልግሎት ችግሮችና ሊደረጉ የሚገቡ ጥንቃቄዎች

ሀ. የማማከር አገልግሎት ችግሮች

➤ ማማከር በርካታ ጊዜ የሚፈልግ አገልግሎት መሆኑና ይህም ጊዜ በየትኛውም ሰዓት ማለትም ጠዋት፣ ቀን፣ ማታ፣ አንዳንዴም ሌሊትና የበዓላት ቀናትንም ሊሆን መቻሉ አንዱ ችግር ነው። (ዮሐ 4:1) ጌታ ቀትር ላይ ሳምራዊቷን ሴት አማከረ (ዮሐ 3:1) ጌታ ኢየሱስ ኒቆዲሞስን ሌሊት አማከረ። ምክር የሚሰጠው በምክር ፈላጊው የሰዓት ምርጫ ላይ የተወሰነ መሆኑ አገልግሎቱን ከባድ ያደርገዋል።

➤ ጥልቀት ያለው የእግዚአብሔር ቃል እውቀት ማስፈለጉና ቃሉንም በተገቢው ጊዜና ሁኔታ ባለመጠቀም ከፍተኛ ችግር ሊያስከትል መቻሉ በአገልግሎቱ ዙሪያ ሌላው ያልታሰበ ችግር በድንገት የሚፈጥር ነው። ለምሳሌ፡- ባለቤቷን በኤድስ ምክንያት የምትጠረጠር ሴት አስቀድሞ ለመጠንቀቅ ማሰብዋንና የግብረሰጋ ግንኙነት ማቆም መወሰኗን

በእግዚአብሔር ቃል መሠረት እንዴት እንደሚታይ ለመረዳት ምክር ፍለጋ ወደ ምክር አገልጋይ ብትመጣ ማማከሩን አስቸጋሪ ያደርገዋል። በወቅቱ ያለውን ብዙ ሁኔታዎች ባገናዘበ መልኩ ማማከር ቃሉን በማስተዋል ማገልገል ያስፈልጋልና።

➤ አንዳንዴ ልዩ ጥበብ ማስፈለጉና መፍትሔ የማያገኙ ችግሮች መታየታቸው የአገልግሎቱ ችግር ነው። ሰው ውጭን ያያል እግዚአብሔር ግን ውስጥን ያያል (1ኛነገ 10:1-3)። ንጉሥ ሰለሞን የሳባን ንግሥት ጥያቄዎች በሙሉ መለሰላት ይላል ያለ ልዩ ጥበብ የማይፈቱ የሰዎች ችግሮች መኖራቸው አይቀርም (1ኛ ነገ 3:16-28)። ንጉሡ ሰለሞን የሁለቱን እናቶች ችግርና ጥያቄ በልዩ ጥበብ ታግዞ መፍትሄ አስገኘ።

➤ የሰዎችን ህይወት ውስብስብና ጥያቄ የሞላበት ያደረጉ ዘመናዊ ሳይንሳዊ አስተሳሰቦችና ፍልስፍናዎች ከእምነት ጋር ያላቸው ልዩነት የፈጠረው ጥያቄ ለመመለስ አስቸጋሪ መሆኑ ሌላው የችግሩ ክስተት ነው።

ለ. ለማማከር አገልግሎት የሚደረጉ ጥንቃቄዎች

➤ ብዙ ምክር ፈላጊዎችን በአንድ ጊዜ ማማከር አገልግሎቱን ውጤታማ ስለማያደርገው በጥንቃቄ እንዲሆንና በተወሰነ ቁጥር ያሉ ምክር ፈላጊዎችን ብቻ በመያዝ ማገልገል ተገቢ ነው።

➤ ሴት ወንድን ወንድ ሴትን የሚያማክሩበት ሁኔታ ባይኖር ምክንያቱም ለመጥፎ ክስተት ሊጋለጡ ስለሚችሉና ለሚለሙ ሁሉ መሰናክያ ስለሚሆኑ ጥንቃቄ ማድረግ ያስፈልጋል።

እንዳንዴ በዚህ አቅጣጫ ችግር የለውም በማለት የሚከራከሩ ቢኖሩም ጥንቃቄ ማድረግ ይጠቅማል እንጂ አይጎዳም።

- በምክር ፈላጊዎችም ሆነ በምክር አገልጋዮች በኩል የተለመዱትን የአገልግሎቱን ችግሮች በማወቅና በመጠንቀቅ ችግሮች በድጋሚ እንዳይከሰቱ ትኩረት ማድረግ ይገባል።
- በማማከር ለማይፈቱና ላልተፈቱ ችግሮች ሊኖር የሚገባው አቋምና አመለካከት ጤናማና ጥንቃቄ ያለው እንዲሆን ያስፈልጋል። ማለትም ምክር ፈላጊውና አማካሪው በጌታ ላይ እንጂ በሁኔታዎች መከናወን ወይም አለመከናወን እንዳይደገፉ ያስፈልጋል። ሁልጊዜም መፍትሔ ሰጪ እግዚአብሔር ስለሆነ እርሱን በመታመን መጠበቅ ይገባል።

ምዕራፍ አምስት

የክርስቲያን ማማከር አገልግሎት አቅጣጫዎች መምሪያዎችና ዘዴዎች

የምክር አገልጋይ በመሠረታዊ ደረጃ ሊውቃቸው ከሚገቡ ነገሮች ዋነኛው ዘዴ በተለይ በምክር አገልግሎት ክርስቲያናዊ ምክር ለመስጠት ጥንቃቄ የሚፈልግ መሆኑን ነው። ዋነኛ የምክር ምንጭ እግዚአብሔርን ባደረገ መልኩ የሚከናወን በመሆኑ የመንፈስ ቅዱስን ምሪት ማስቀደም ተገቢ ነው። ከዚህም የተነሣ ጸሎት ዋነኛው የማማከር የመጀመሪያ እርከን ነው። የምክር አገልጋይ በሁለት አማራጭ ሀሳቦች ዙሪያ ራሱን በማየት ሊያገለግላቸው አስፈላጊ መሆኑን ማወቅ ይኖርበታል። ለዚህም በመጀመሪያ ደረጃ ያለምንም ስልጠና በተሰጠው አደራና ሽክም በመንፈስ ቅዱስ ምሪትና በቃሉ የምክር አገልግሎት መስጠት ይችላል። በሌላ በኩል ዕድሉ ካለ በስልጠና በታገዘና ዘዴያዊ የሆነ የማማከር አገልግሎት መስጠት በሚቻልበት መልኩ ሰዎችን የማስተናገድ ሁኔታ ቢከናወን መልካም ነው። ስለማማከር ማንበብ ወይም መሰልጠን መጽሐፍ ቅዱሳዊ አማካሪ አያደርግም። አማካሪነት በሌሎች ችግር ውስጥ መግባትና በሽክምና በፍቅር ማገልገል ስለሆነ ጥሪው ያስፈልጋል። በተጨማሪም በማማከር ወቅት ማድረግ የሚገባውንና የማይገባውን ማወቅና እንዳስፈላጊነቱ መጠቀም ዋናውና እጅግ አስፈላጊው ነገር ነው። የማማከርንም አስፈላጊነት በትክክል ተገንዝቦ ምክሩም የእግዚአብሔር ብቻ መሆኑን በማወቅ የተሻለ አካሄድ እንዲኖርና በማማከር አካባቢ

የሚታዩ ግድፈቶችን ለማረም መሻሻል የሚገባቸውን የአካሄድ ሁኔታዎች ለማስተካከልና ለማገልገል መሠልጠን ይገባል። በመሠረቱ በዚህ ሁሉ የመልካም ምክር ምንጭ እግዚአብሔር መሆኑ ምክሩም የእግዚአብሔር ቃል በእግዚአብሔር መንፈስ መሆኑን የሚለውጠው ነገር የለም።

አማካሪው በሚያማክርበት ጊዜ ምክር ፈላጊው በማንኛውም ሁኔታ ቢገኝም አክብሮትና ርህራሄ የሚሻ መሆኑን ተረድቶ አስፈላጊውን ሁሉ ሊያደርግ ይገባል።

ንስሃ ለመግባትና በደሉን አውቆ ራሱን እንደጥፋተኛ የማይቆጥርን ሰው ማበረታታት አይገባም። እንዲህ ማድረግ በውድቀቱ እንዲቀጥል ሊያደርገው ይችላል። በደለኝነትን ማወቅ የንስሃና የለውጥ መነሻ መንገድ ነው። ወደ ንስሃ ራሱን የሚያመራ ሰው ለውጥ የሚፈልግ መሆኑን ማወቅ ይቻላል።

ተመካሪው እግዚአብሔር ከአርሱ የሚፈልገውን ካልመረጠ ቅድሚያ የሚሰጥባቸው ነገሮች የተለያዩ ሊሆኑ ይችላሉ። በዋነኛ ቅድሚያ የሚሰጠው ነገር በማማከሩ ሂደትና በችግሩ ውስጥ እግዚአብሔርን ደስ ማሰኘት መሆን አለበት። ያለበለዚያ መሠረታዊ ለውጥ አይኖርም።

ምክር ፈላጊው ማድረግ የሚገባውን ካወቀና ከተቀበለ በኋላ እንዲፈጽመውና ተግባራዊ እንዲያደርገው ዕድልና ጊዜ መስጠት ያስፈልጋል። የቤት ሥራ የሚያስፈልገውን ሌሎች መረጃ በጥንቃቄ ማሰባሰብ በጉዳዩ ዙሪያ ማረጋገጫ የሚሆኑና ለውጥ የሚመጣው

በትክክለኛ መንገድ ነገሮች ከተከናወኑ ብቻ ነው፤ ችግሮችን በተገቢው ቅደም ተከተል መፍታት ያስፈልጋል ለይቅርታና ለመፍትሄ የሚረዳው አቅጣጫ ችግሮቹ ከዝቅተኛው ደረጃ ጀምሮ እየተፈታ የሄደ ከሆነ ብቻ ነው። በዚህ ሁሉ አማካሪው ችግሩ ላይ ብቻ ሳይሆን ከተመካሪው ጋር ባለው ግንኙነት ላይም ትኩረት መስጠት ያስፈልጋል።

በአማካሪው በኩል የምክር ፈላጊውን ችግር ማቃለል ወይም አሳንሶ ማየት እንዳይኖር መጠንቀቅ ያስፈልጋል። በሌላ አንፃር ችግሩን አክብሮ ማሳየትም እንዳይኖር ማስተዋል ያስፈልጋል። ሆኖም ግን መፍትሄ የሚሰጠው ሁልጊዜ ጌታ መሆኑንና ለጌታ ምንም የሚሳነው አለመኖሩን በትክክል መግለፅ ይገባል። በተጨማሪም በመጽሐፍ ቅዱስ ዕይታ ችግሩ አማካሪው የሚያይበትን አቋም ከተመካሪው ጋር የማያስማማ ሊሆን ይችላል ነገር ግን በጥበብ እስኪረዳው ድረስ መታገስ ያስፈልጋል።

በአማካሪው በኩል የምክር ፈላጊውን ችግር በተቻለ ፍጥነት ወደ መፍትሄ ሊያደርስ የሚችል እንቅስቃሴ ዘወትር ማድረግ ይገባል። በእግዚአብሔር ቃል መንገድ ብቻ ከሆነ የህይወት መታደስ ሊሆን እንደሚችል ማሰብ ተገቢ ነው። በተመካሪው ህይወት አዲስና መሻሻል የታየባቸውን ሁኔታዎች በቅርበት መከታተል ያስፈልጋል። ከእግዚአብሔር ቃል ውጪ የነበሩ የአካሄድ ልምምዶች በእግዚአብሔር ቃል እውነት መተካታቸውን አጢኖ ማየት ይገባል።

አንዳንዴ የክርስቲያኖች የራሳቸው ቤት ለማማከር እንደሚረዳ ማወቅ ይገባል። ይህም የማማከርያ ቦታን ችግር ይቀርፋል። ሆኖም ግን ምስጢር መጠበቁ መረጋገጥ ይኖርበታል። የይቅርታ አስፈላጊነትን በተመለከተ ሁላችን በክርስቶስ በኩል ይቅርታ ባገኝንበት መሠረት የምንኖር መሆኑን ምክር ፈላጊውም ሆነ አማካሪው በማወቅ የሚያድጉ መሆኑን መገንዘብ ያስፈልጋቸዋል (ምሳ 28:13)።

የምክር ፈላጊውን ችግር ለመፍታት ከሌሎች የምክር አገልጋዮች ጋር አብሮ በመፀለይና በመረዳዳት ማገልገል ያስፈልጋል። በዚህ ሁሉ ግን የምክር ፈላጊው ምስጢር መጠበቁ ዋነኛው ነገር ነው።

አንዳንድ ጊዜ እንደ አስፈላጊነቱ በጾምና በፀሎት ይህንን የመካሪውን ችግር በመያዝና በጥልቀት ወደመታዘዝ የሚያደርሰውን ምክር በተደጋጋሚ በመስጠት አማካሪው ተጨማሪ ምዕራፎችን ከተመካሪው ጋር ለመጓዝ መፍቀድ አለበት።

አማካሪው እንዳይፈተን ራሱን ከሚጠበቅባቸው መንገዶች እንዲሁ የእግዚአብሔርን ቃል በሁሉ ጉዳዮች ማሳሰልና ማስቀደም ነው ፊሊ 4:8 ኢያ 1: 8 ሌላው የተሳካ አማካሪ የሚያደርግ አካሄድ ነው።

አማካሪው ትኩረት ሰጥቶ አገልግሎቱን ሊያሳድግ የሚችልባቸው አቅጣጫዎች ተመካሪዎች በራሳቸው እንዲቆሙና በአማካሪው ላይ ጥገኛ እንዳይሆኑ ማድረግ ሲችል ነው። ከተመካሪው ደግሞ ምንም ሳይጠበቅ ንፁህ በሆነ ልብ ፈቅዶ የሚያገለግል ሲሆንና ተመካሪ የሚያቀርብለትን ሙገሳም ሆነ ውስታ ስጦታ ዋጋ የማይሰጥና የማይቀበል አቋም መያዝ ይኖርበታል። የተመካሪ ስጦታ ለአማካሪ

የአገልግሎት እንቅፋት መሆኑን መገንዘብ ያሻል። በእርግጥ በችግር ጊዜ ከጎን የሚቆም ሰውን ማግኘት ትልቅ ነገር ነው። ነገር ግን አማካሪው በእግዚአብሔር መልዕክተኝነት ራሱን በማየት ምክር ፈላጊዎቹ በቅድሚያና በተገቢው ሁኔታ ለእግዚአብሔር ክብርና ምስጋና በመስጠት እንዲመላለሱ ሊረዳቸው ይገባል። በችግራቸው አጠገባቸው የቆመው ጌታ መሆኑን እንዲያስተውሉት ማስቻል አለበት። አንዳንድ አገልጋዮች ይህንን ባለማስተዋል የማከሩዋቸውን ምዕመናን በራሳቸው ዙሪያ በመሰብሰብ የቤተክርስቲያንን ገጽታ ያበላሻሉ። ለምሳሌ የተሻለ ሰላምታ በመስጠት፤ በልዩ መልክ በማቅረብና በመሳሰሉት ነው።

1. የማማከር አገልግሎት አቅጣጫዎች

የምክር አገልግሎት በምክር ፈላጊው ጥያቄና ችግር ላይ በተመሠረተ የአገልግሎት አሰጣጥ የተለያየ አቅጣጫ አለው። ከዚህ የሚከተሉት ጥቂቶቹ ናቸው።

ሀ. አስተምህሮአዊ ማማከር

ይህ አቅጣጫ ምክር ፈላጊዎች የሚያስፈልገውን የቃሉን እውነት እንዲያውቁ የሚደረግበት ነው። በመጀመሪያ የተወሰኑ ምክር ፈላጊዎች ወደ አማካሪዎች የሚመጡት የማያውቁትንና ያስቸገራቸውን ሁኔታ አጣርተው ለማወቅ ነው። ለምሳሌ፡- ከሚያቀርቡዋቸው ጥያቄዎች ጥቂቶቹ፡- የእግዚአብሔርን ፈቃድ እንዴት አውቃለሁ? የእግዚአብሔርን ድምፅ እንዴት ለይቼ አውቃለሁ? የሚሉና የመሳሰሉት ናቸው። በዚህም ጊዜ የምክር አገልጋይ

በጥያቄዎቻቸው ዙሪያ ተዘጋጅቶ በግልፅ ያስተምራል። ምክር ፈላጊዎችም ትክክለኛውን እውቀት ያገኛሉ። በሁለተኛ ደረጃ የተወሰኑ ምክር ፈላጊዎች ወደ አማካሪዎች የሚመጡት የሚያውቁት እውነት ትክክለኛ ስለመሆኑ ለማጣራት ጭምር ነው። እንዳንዴ ደግሞ የተሳሳተና መጽሐፍ ቅዱሳዊ ያልሆነ እውቀትና አቋም ይዘው በሚቸገሩበት ነገር በምክር ከተሳሳቱበት ወደ ትክክለኛ መንገድ እንዲመለሱ የሚደረግበትና ስህተቱን ትተው እውነቱን እንዲይዙ ሊያስተምር የሚችል ምክር ነው። በአጠቃላይ ምክር ፈላጊዎች ከተሳሳቱበት ወደ ትክክለኛው አቅጣጫ እንዲመለሱ በማማከር የሚታገዙ ሲሆን በዚህም ከመለኮታዊ እውነት ተሳስተው የሚገኙትን በማማከር ማቅናትን ይቻላል።

በመጽሐፍ ቅዱስ ጌታችን ኢየሱስ ክርስቶስ ሳምራዊቱን ሴት ልታውቀው የፈለገችውን አስፈላጊ የነበረውን የጥያቄዋን መልስ እንድታውቀው አደረገ (ዮሐ 4:19-23) እንዲሁም የፈረሳዊው መምህር ኒቆሊሞስ ትክክሉን አጣርቶ ለማወቅ የመጣበትን ጥያቄውንና ግራ የመጋባት ችግሩን ጌታችን ኢየሱስ ክርስቶስ በግልጽ እያማከረው አስተማረው (ዮሐ 3:4)።

ለ. ተከላካይ ማማከር፡-

ይህ በከፍተኛ ደረጃ ከፍቅር ከርህራሄና ስለሌላው ግድ ከመሰኘት የሚደረግ ማማከር ነው። በመሠረቱ እግዚአብሔር የሚፈቅደውና የቸወደደ ምክር ነው፤ ምክንያቱም ችግር፣ እንቅፋት፣ መሰናክል ወይም ክፉ ነገር ከመድረሱ በፊት

አስቀድሞ ለመከላከልና ለማራቅ ጥረት የሚደረግበት ሁኔታ ነው። በመሠረቱ የእግዚአብሔር ቃል ምክር ዋነኛ ጉዳዩ ይኸው ነው። በተጨማሪም በከፍተኛ ደረጃ ተከላካይ ምክር የሚሰጥበት አቅጣጫ ቢኖር ወላጆች ለልጆቻቸው የሚሰጡት ምክር ነው። አብዛኛዎቻችን በአስተዳደሮቻችን ወቅት ይህንን የተለማመድን ልንሆን እንችላለን። በቀጣይነትም በወላጆች በመከናወን ላይ ይገኛል። ወላጆች ችግር ከመድረሱ በፊት ሁነኛ አቅጣጫዎችን በመከታተል የሚመክሩት ለልጆቻቸው ካላቸው ፍቅር የተነሳ ነው። እንዲሁም እውነተኛ ፍቅር ያላቸው ሁሉ በዚሁ አቅጣጫ ይመካከራሉ።

ሐ. በተግላጽ ማማከር፡-

ምክር ፈላጊዎች አስቀድሞ በሚያውቁትና ከእግዚአብሔር ቃል እውነቱን በተረዱት ነገር ግን በማይኖሩበት ችግር ላይ ተመስርቶ ያሉበትን ትክክለኛ ማንነትና ሊኖሩበት የተገባውን ልዩነቱን አውቀው ራሳቸውን እንዲያስተካክሉ ማማከር ነው። በገላ2:11-14 እንደተገለጸው ሐዋርያው ጳውሎስ አንድ ጊዜ ሐዋርያው ጴጥሮስን ፊት ለፊት ተቃውሞ እንደገሰጸው እናነባለን። ይህም ከተገረዙት ወገን ያሉትን ፈርቶ ያፈገፍግ እንደነበር እነርሱ በሌሉበት ግን ከአህዛብ ጋር ይሆን ስለነበር ሐዋርያው ጳውሎስ እንደ ወንጌል እውነት በቅንነት እንዳልሄዱና ሌሎችም በተመለከቱት የግብዝነት አካሄዳቸው መሳባቸውንና መሰናከላቸውን ተመልክቶ በተለይም አርአያ ሊሆን ይገባ የነበረውን ኬፋን ነገሩን በዝርዝር በመግለጽ «አንተ አይሁዳዊ ሳለህ በአይሁድ ኑሮ ያይደለ አህዛብ በአይሁድ ኑሮ ሊኖሩ እንዴት ግድ አልላቸው?» በማለት ከሚያውቀው

እውነት ጋር እያነጻጸረ ራሱን አካሄዱን እንዲያስተካክልና እንዲታረም መገሰጹን እንመለከታለን።

እንዲሁም በሐዋ.ሥራ 28፡ 1-26 በምናገኘው ታሪክ ውስጥ ሐዋርያው ጳውሎስ በችግር ውስጥ የነበሩትን የመርከቡን መንገደኞችና ጎሳፊዎች አስቀድሞ በሚያውቁትና በተረዱት ራሱ በገለጸላቸው ምክር ነገር ግን ባልኖሩበት ከዚህም የተነሳ ችግር ውስጥ በወደቁበት ሁኔታ ተመሰርቶ ማንነታቸውን ያሳውቃል። እሁን ያሉበትንም ትክክለኛ ችግር እንዲያውቁትና ማስተካከል እንዲችሉ ሲገስጸቸው «ሰምታችሁኝ ቢሆን ኖር መልካም በሆነ ነበር እሁንም አይዘለችሁ» በማለት መምከሩን ይቀጥላል።

በአብዛኛው የኢትዮጵያውያን አውድ ከመገሰጽ የሚጠበቀው ቁጣ ነው። የሰው ቁጣ የእግዚአብሔርን ጽድቅ አያመጣም። ችግር ውስጥ ያሉትን ከመቆጣት ይልቅ በራሳቸው ማንነት ምክንያት የሆነውን ችግር ሁሉ ራሳቸውን እንዲያዩበት ማስተዋል ያስፈልጋቸዋል። አንዳንድ አገልጋዮች መንፈሴ ተቆጣ በማለት ሰዎችን በመቆጣት ያለርህራሄ ይገስጻሉ። አንዳንዴም ወላጆች ልጆቻቸውን በቁጣ ያለርህራሄ ይገስጻሉ በዚህም ምክንያት አለመግባባትና ከፍተኛ ቅራኔ ይፈጠራል። ወላጆች በቁጣ በመገሰጸቸው ልጆቻቸውን እንዳበሳጩና እንዳስቆጡ አይገነዘቡም። ከዚህም አልፈው በምክርና ተግላጽ ሊያንጹቡት የሚችሉበትን አቅጣጫ ማበላሸታቸውን አይረዱም። ምክር ፈላጊዎችም ቢሆኑ በቁጣ የሚገስጹዋቸውን አገልጋዮች በመቀየምና መልሰው በመቆጣት አለመግባባት ይፈጥራሉ። ምክር ፈላጊዎች በጭንቀትና በመረበሽ ውስጥ ሆነው በቁጣ መገሰጽ ከፋ መሆኑን መረዳት ያስፈልጋል።

መ. በመምከር ማሳደግ፡-

ይህ ማማከር ጠለቅና ሰፋ ያለ ጊዜ በመስጠት ምክር ፈላጊውን በተለያዩ ጉዳዮች ረዘም ያለ ጊዜ ወስዶ ማማከር ነው። እንዲሁም ከእግዚአብሔር ቃል እንደምንመለከተው ሐዋርያው ጳውሎስ የእምነት ልጄ የሚለውን ወጣቱን ጤሞቲዎስን በግል ህይወቱና በአገልግሎቱ በሰፊው በተለያዩ ጉዳዮች ያማከረበትን ማማከር ማለት ነው። በአብዛኛው ለአዲስ አማኞች ወይም ለታዳጊዎችና በህይወታው የተለያዩ ጥያቄና ተጽእኖ ያሉባቸውን በተለያዩ ጥያቄዎቻቸውና ችግሮቻቸው ማማከር ነው። አንዳንዴም ከተለያዩ ሁኔታዎች የተነሳ ለምሳሌ በዕድሜ ያረጁ ሲሆኑ ወይም በልዩ ምክንያት ከሌሎች ጋር በተዛማጅ ለመገልገል የማይችሉትን የሚመለከት ነው። በተጨማሪ በዚህ ዘመን በተለይ እንደሚታየው ዕለታዊ በሆነ በሚለዋወጥ ዓለም ውስጥ የማይለዋወጠውን መለኮታዊውን የወንጌልን እውነት በትውልዱ ውስጥ እንዲጸና በግልም ሆነ በጋራ በማማከር ማሳደግ ነው።

2. የማማከር ዝግጅት

1. ምክር ፈላጊው በራሱ ፈቃደኝነት ላይ የተመሠረተ ቀጠሮ መስጠት ተገቢ ነው።
2. በምክር ፈላጊው ፈቃደኝነት ላይ የተመሠረተ የምክር ስፍራ መምረጥ ይገባል።
 - ሀ) የግንኙነቱን ስፍራ ለሁለቱም በሚስማማ መንገድ መወሰን ይልቁንም ለተመካሪው ቅድሚያ መስጠት ያስፈልጋል።
 - ለ) የስፍራና የጊዜ ለውጥ ማድረግ ሲያስፈልግ በስምምነት እንጂ ከአንድ ወገን በሚደረግ ውሳኔ ባይሆን ይመረጣል።

ሐ) ስፍራው ፀጥታ ያለው የማማከርን ሂደት የማይገታ ሁኔታ ያለው ሁለቱም ጉዳያቸውን በጌቃት መከታተል የሚችሉበት መሆኑ እጅግ አስፈላጊ ነገር ነው። በተለይ ለመፀለይ ምቹ ቦታ መሆኑን ማረጋገጥ ያስፈልጋል።

መ) በተቻለ መጠን ትኩረት የሚሰጡና ጣልቃ የሚገቡ ነገሮች እንዲያኖሩ ማድረግ መቻል ያስፈልጋል። ጊዜውን በሚመለከት ለሁለቱም አድካሚና ንቃት የጎደለው ጊዜ እንዲሆን ማድረግ ይገባል።

ረ) ምክር ፈላጊዎች ያሉበትን ሁኔታ ማጤንና አጋዥና ረዳት ሆኖ በመገኘት በአገልግሎቱ ወደ መፍትሔ ለመድረስ መዘጋጀት ያስፈልጋል።

ሠ) በፀሎት ለእግዚአብሔር ቃል ልብን ማዘጋጀት የእግዚአብሔርን የምክር ድምፅ ለመስማት ልብን መክፈት ምሳ 16:1 እንዲሁም ከምክር ፈላጊው ጋር ያለ ቀጠሮ ጊዜ ሁሉ የፀሎት ጊዜ እንደሆነ መቁጠር። በአገልግሎት ስፍራ አገልግሎት ከመጀመር በፊትና ከአገልግሎት በኋላ መፀለይ ተገቢ ነው።

3. የማማከር አቀራረብና ዘዴ

ሀ. የምክር አገልጋይና ምክር ፈላጊ ግንኙነታቸው እንደ እግዚአብሔር ቃል ሊሆን ይገባል። ስለዚህም ግንኙነቱ የተስተካከለ፣ መተማመን ያለበት፣ መቀራረብና መግባባት ያለበት፣ በእንክብካቤያዊ ልብ፣ የሚቀበለው በፍቅርና የሚያዝንለት ሰው ሆኖ አራስን ማቅረብ ያስፈልጋል። በተለይም በክርስቶስ በሆነ ልብ ግንኙነቱ ቀላልና ነፃነት ያለበት እንዲሆንና

ምክር ፈላጊው የሚከብደው አዝማሚያ ሳይኖር ያለምንም ችግር ራሱን የሚገልፅበትን ሁኔታ ማመቻቸት ያስፈልጋል። ሁሉም ሰው በእግዚአብሔር ፊት እኩል መሆኑን እንዲያውቅ እንዲያስተውልና በቃሉ መሠረት እንዲገነዘበው መርዳት ይገባል። የምክር አገልጋዩ በእግዚአብሔር አባትነት ፊት መሆናቸውን ምክር ፈላጊውን የሚረዳበትንና የሚያግዝበትን መሠረት መጣል ይኖርበታል።

ለ. ምክር ፈላጊዎች ያሉበትን ስሜት ተገንዝቦ ፀጥና ዝግ ባለ መንፈስ ችግራቸውን ለመረዳት በሚያስችል መልክ መቅረብ ይገባል። ቁጣቸውን ለመቆጣጠር እንዲችሉ፣ ሐዘናቸውን ለመቀነስ እንዲችሉ፣ አካባቢያቸውንና ያሉበት ሁኔታ የፈጠረውን ችግር በመገንዘብና በመረዳት ማግዝ ነው። ለምክር ፈላጊው የተለየ እንክብካቤ ማድረግ አስፈላጊ የሚሆንበት ወቅት አለ ምክንያቱም እንዳንዴ የስሜት መጎዳትና በተለይ በተፈጠረው ችግር የተወሰደባቸው ወይም ያጡት ትልቅ ነገር ካለ በከፍተኛ እንክብካቤ ማግዝ ያስፈልጋል።

ሐ. ማንም ከሚችለው በላይ እንደማይፈተን እግዚአብሔርም መውጫ እንደሚያዘጋጅ በማወቅ ሁኔታዎችን መቆጣጠር እንዲችል ማግዝ ይገባል። በምክር ፈላጊው ላይ የሚታዩ ውጪያዊ መግለጫዎችና ሁኔታዎች ከአቅሙ በላይ የሆነ ድርጊትና ንግግር ቢከሰት ወይም የተለየ ነገር ቢሆን ለምሳሌ ለአእምሮ የማይመች ደረጃ ቢመስል በእግዚአብሔር ፊት ግን የሚታወቅና መፍትሄ ያለው መሆኑን ባረጋገጠ አቋም ማማከር ያስፈልጋል።

መ. የችግሩን ምንጭ በመረዳትና ዋናው ችግር ላይ ትኩረት በማድረግ ወደ መሠረታዊ ችግሩ ለመግባት ሁለት አቅጣጫዎችን መጠቀም ይገባል። በመጀመሪያ የምክር ፈላጊውን መሰረታዊ ችግር ማወቅ መቻልና ከሚነገረው ይልቅ ጠለቅና ሰፋ ያለ ነገር ለማግኘት መጣር ያስፈልጋል። ምንም ነገር ጣልቃ ሳይገባ ሀሳብን ማስጨረስ በምንሰማው ነገር ስሜታችን ሳይለዋወጥ አንድ ዓይነት ሁኔታ በማሳየት ስሜታዊ አለመሆን ያስፈልጋል። አንዳንዴ በከፍተኛ ደረጃ ቢያለቅሱም ቢስቁም በቁጣ ቢናገሩም ወዘተ ጉዳዩ ላይ ብቻ ትኩረት ማድረግ አቅጣጫ እንዳይስቱ ከዋናው ነጥብ እንዳይወጡ ማድረግ፣ ውስጣዊ ነገራቸውን እንዲገልጹ ልዩ ልዩ ጥያቄዎችን በመጠየቅ ለምሳሌ ይህን ስትል ምን ማለትህ ነው? ይህን ልታብራራልኝ ትችላለህ? የት ነበር? መቼ ነው? ማን? እንዴት? ለምን? የሚሉና የመሳሰሉትን በመጠየቅ ችግሩን በይበልጥ መረዳት ይገባል። በሁለተኛ ደረጃ በሚናገሩት ላይ ብቻ ባለመወሰን ሁሉን የሚመረምረውን የእግዚአብሔርን መንፈስ ማዳመጥ ያስፈልጋል «ሚስጥር ገላጭ አምላክ በሰማይ ውስጥ አለ» (ዳን፡ 2:28)። እግዚአብሔር የሚያሳየውን እውነት ለማየት መፍቀድ ያስፈልጋል። በሦስተኛ ደረጃ እንደአስፈላጊነቱ ያህል የተለያዩ በችግሩ ዙሪያ በቀጥታም ሆነ በተዘዋዋሪ የሚመለከታቸውን ሰዎች ፈልጎ ማግኘትና መረጃ በመሰብሰብ ትክክለኛውን መሠረታዊ ችግር መረዳት ይገባል። አንዳንዴ በችግራቸው ግልጽ በማይሆኑ የምክር ፈላጊዎች ምክንያት የችግሩም መንስዔም ሆነ ዋናውን ችግራቸው ለማወቅ አዳጋች የሚሆንበት ጊዜ መኖሩን መገንዘብ ይገባል።

» በዚህ መልክ በትክክል ተመካሪዎች ከተናገሩትና አማካሪው ከገባው በምን ሁኔታ ላይ እንዳሉና ችግራቸውን መገንዘብና ማረጋገጥ ይገባል። እንዲሁም ባለው መረዳት መሠረት ለመምራት እንዲችል ማቀድ ይኖርበታል።

መ. ምላሽ ከመስጠት በፊት አማካሪው እግዚአብሔር በልቡ የተናገረው ነገር ካለ ቢያካፍላቸው መልካም ነው። ከዚያ በኋላ የተረዳውን ያሉበትን ሁኔታ በእግዚአብሔር ቃል መተርጎም ያስፈልጋል። በሚመራቸውም ጊዜ ዋናው ነጥብ ላይ ማተኮር ያስፈልጋል። የሚገልፅላቸው ነገር በእግዚአብሔር ቃል የተደገፈ ሊሆን ይገባል። እንዲሁም ወደ አንድ ወገን የማያጋድል ሁኔታ ማሳየት ያስፈልጋል። ከችግሩ የተነሳ ከተበዳይ ወይም ከተጎዳው ጎን አለመቆም ያስፈልጋል።

ሠ. የችግራቸውን ቅደም ተከተል አዘጋጅቶ በዋናው ችግር ላይ በመመሥረት በችግሮቹ ላይም በቅደም ተከተል ማማከር ይገባል። አንዳንድ ጊዜ ችግሮችና የችግር ቅርንጫፎች ስለሚኖሩ የጊዜ መባከንና ልዩ ልዩ ሁኔታዎች ውስጥ ከመግባት ይልቅ መሠረታዊ ችግሩን ዋና በማድረግ የምክር ሂደቱ መጀመር የሚያስፈልግበት ጊዜ መኖሩን መገንዘብ ይገባል። አንዳንዴ ምክር ፈላጊዎች ችግራችን ነው የሚሉት መሠረታዊ ችግራቸውን ሳይሆን ይችላሉ። ስለዚህ መሰረታዊ ችግራቸውን እንዲረዱት ጥረት ማድረግ ያስፈልጋል።

- በተጨማሪም ማለትም የምክር ሀሳብ ከማቅረብ በፊት ምክር ፈላጊው በማንኛውም አቅጣጫ ስህተትን የመቀበል ፈቃደኝነት እንዲኖረው ማድረግ ያስፈልጋል።
 - በምክር ፈላጊው በኩል የሚጠበቅበትን አስቀድሞ እንዲዘጋጅበት መርዳት ይገባል።
 - በልቡ የእግዚአብሔር ቃል ተስፋ እንዲሞላ የእግዚአብሔርን ቃል በዋናነት እንዲመለከተው ማድረግ ያስፈልጋል። በተለይም ችግሩ ቃሉን ችላ ከማለት የተነሣ ከሆነ ራሱን ለመፍትሄ እንዲያዘጋጅ መርዳት ያስፈልጋል። የግል ክርስትና ህይወቱም የሚሰተካከልበትን አቅጣጫ በማወቅ መርዳት ያስፈልጋል
 - በማማከሩ ወቅት እግዚአብሔር በውስጡ የሚያከናውነውን ነገር እንዲቀበለው መርዳት ይገባል
- ፈ. በፀሎት በማገዝ በተመከረው ምክር አቅጣጫ እርምጃ እንዲወስድ ማበረታታት ይገባል።
- በማማከር ማበረታታትና በእግዚአብሔር እንዲታመኑና እንዲወስኑ መርዳት ይገባል።
 - ምክር ፈላጊዎች መሆን የሚገባቸውንና ማድረግ የሚገባቸውን በግልፅና በፍጥነት በማቅረብ ለምርጫቸውና ለውሳኔያቸው በመተው መረዳታቸውንም ማረጋገጥ ያስፈልጋል።
 - ምክር ፈላጊዎች ከእነነት ነፃ ሆነው በእግዚአብሔር ፀጋ መቆም እንዲችሉና ራሳቸውን ሳይሆን ጌታን ደስ ለማለት እንዲወዱ መርዳት ያስፈልጋል።

- ሰ. የተመከረውን ችግር በሚመለከት በመጽሐፍ ቅዱስ መሠረት ሁኔታዎችን ማመቻቸትና መምራት ነው። በዚህም ከእግዚአብሔር ቃል ከተመከረው ችግሮች ጋር ተዛምዶ ያላቸውን መፍትሄ ሊሆኑ የሚችሉትን ክፍሎች በመጠቀም ተመክረው የእግዚአብሔርን ቃል በመጠቀምና በመታዘዝ መፍትሔ በማግኘት ችግሩ እንዲፈታ ማድረግ ይገባል። አማካሪው በሚመራቸው ጊዜ ዋናው ነጥብ ላይ ትኩረት ማድረግ ያስፈልገዋል። አማካሪው የተባለው ሳይገባው ምክር ፈላጊውን ለማስደለት ብቻ ዝም ማለት የለበትም።
- ፈ. አማካሪው ከምክር ፈላጊው ጋር ያለውን ግንኙነት ገደብ ያለው ማድረግና በአስፈላጊው ጊዜ ለሚደረገው ክትትል በመካከላቸው ያለው የግንኙነት ሁኔታ የተገዛዘ እንዳይሆን መቆጣጠር መቻል አለበት። እንዲሁም አላስፈላጊ ግንኙነቶችን ከወዲሁ ማስተካከል ተገቢ ሲሆን ያገናኛቸው ችግር ተፈትቶ ጤናማ መለያየትን ለማድረግ የአእምሮ ዝግጅት እንዲኖር አስቀድሞ ጥንቃቄ መደረግ አለበት። በማንኛውም ሁኔታና ጊዜ የምክር ፈላጊው ችግር እንደተፈታ ግንኙነት ማቋረጥ አስፈላጊ መሆኑ መታወቅ ይኖርበታል። ይህም አላስፈላጊ የሆነ የምክር ፈላጊው ድጋፍ ከመሆን ለመቆጠብና ምክር ፈላጊዎችም በራሳቸው መቆም እንዲችሉ ለማድረግ ነው። ሆኖም በክርስቶስ ፍቅርና ህብረት መመላለስን ግን በጥንቃቄ መጠበቅ ይገባል።
- ሰ. ምክር ፈላጊውን የምክር አገልጋዩ ሊያገለግላቸው የማይችል በመሆኑ ለሌሎች ማስተላለፍ ነው። ማስተላለፍን በሚመለከት በመሠረቱ በተለያዩ ምክንያቶች አማካሪው ለሌሎች ሊረዱት

ለሚችሉ በማስተላለፍ ጊዜ ሊያውቀው የሚገባው የሚከተሉትን እንመልከት፡-

ሀ) ምክር ፈላጊው በአዕምሮ እንዲዘጋጅና ከሌሎች ምክርን ለመቀበል ፈቃደኛ በመሆኑ ላይ መሥራት ያስፈልጋል፤ አንዳንድ ጊዜ ምክር ፈላጊው ፈቃደኛ የማይሆንበት ጊዜ ይኖራል ሆኖም የሚጠቅመውን ለማስረዳት አስፈላጊውን ሁሉ ማድረግ ይገባል። ፈቃደኛ ባለመሆኑ ችግሩ እየተባባሰ ሊሄድ ስለሚችል አደጋውን በተገቢው መንገድ ማሳየት ይገባል።

ለ) ምክር ፈላጊውን ሳይዘገይ ሊያማክሩት ለሚችሉ ማስተላለፍ። ምክር ፈላጊውን በማስተላለፍ ጊዜ ማንኛውንም ሁኔታ ተጠቅሞ ምክር ፈላጊውንና አማካሪውን ከዚህ ቀደም ያስተላለፈውን ማገናኘት ይጠበቅበታል። ብዙ ጊዜ የማስተላለፍ ምክር በሚደረግበት ጊዜ ምክር ፈላጊውን ከሌላ አማካሪው ጋር አገናኝላሁ ተብሎ ተነግሮት እየጠበቀ በተለያዩ የማይረቡ ምክንያቶች ማዘግየት የምክር ፈላጊውን ህይወት የበለጠ የሚጎዳበት ሁኔታ ይፈጠራል። ስለዚህ ጉዳዩን በፍጥነት ማድረግ ውጤታማ ነው።

4. ውጤትና ምዘና

የምክር አገልግሎትን ውጤት በተመለከተ ሊታወቅ የሚገባው ነገር በሰው ህይወት ውስጥ ለውጥ ማምጣት ከባዱና አስቸጋሪ ነገር መሆኑን ነው። ምክር ፈላጊውም ለውጥ አይመጣም የሚል አቋም ሊኖረው ይችላል። በመሠረቱ ጥቂት የማይባሉ ሰዎች ባለፈ ነገር ላይ ትኩረት ያደርጋሉ። በዚህም ምክንያት ለውጥ ማምጣት ያስቸግራቸዋል። አማካሪው ተመካሪውን ባለፈና በማይጠቅመው ነገር ላይ ትኩረት እንዳያደርግ የሚረዳው ከሆነና

ለወቅታዊው ችግር መፍትሄ እንዲዘጋጅ ካደረገው ለውጥ ይመጣል። እግዚአብሔር አዲስ ነገር ያደርጋልና። የማማከር አገልግሎት የሚፈለገውን ውጤት እንዲያመጣ ምክር ፈላጊውን በማበረታታት የሚከተሉት ሁኔታዎች እንዳይኖሩና እንዲስተካከሉ ክትትል ማድረግ ያስፈልጋል።

ሀ) ምክር ፈላጊው ተስፋ ከቆረጠና ራሱን ለእግዚአብሔር ቃል ማስገዛት ከተቸገረ ከእነዚህ ምክንያቶች የተነሳ ተፈላጊው ውጤት ላይገኝ ይችላል። ስለዚህ የተመካሪው ችግር መፍትሔ እንዲያገኝ መርዳት ያስፈልጋል። አንዳንድ ጊዜ ሁኔታዎች ከባድ መስለው በዙሪያው በሚያስቸገሩበት ጊዜ በቃሉ መሠረት እግዚአብሔርን ብቻ እንዲታመን የሚረዱትን ምስክርነቶችንና የመጽሐፍ ቅዱስ ታሪኮችን ደጋግሞ እንዲያነብና እንዲያጠና የፀሎት ጊዜዎች እንዲኖሩት በማድረግ ማገዝ ይገባል። የግል ክርስትና ህይወቱ የሚስተካከልበትን አቅጣጫ መሠረት በማድረግ ማገልገል ቀዳሚ ሊሆን ይገባል።

ለ) ባልተሰወጠ ልብና በተደጋገመ ውድቀት ራሱን ዋጋ ቢስ የማድረግና «ደግሜ ልወድቅ እችላለሁ» የሚል ስጋት ሲኖር ከፍርሃት የተነሣ መጥፎ ውጤት እንዳይከሰት መርዳት ያስፈልጋል። ከዚህ የተነሣ ሙሉ በሙሉ በራሱ ማንነትና ድካሙ ላይ በማተኮር ራሱን ባለመቀበል የሚያሳየውን አቅጣጫ ትቶ እግዚአብሔር አዲስ ነገር እንዳለው እንዲጠብቅና እንዲፈልግ ማበረታታት ይገባል። በራሱ ላይ ከመፍረድ እንዲቆጠብና በጌታ ኢየሱስ ክርስቶስ በኩል ያገኘውን ፀጋ እንዲያስተውለው ማድረግ ያስፈልጋል።

ሐ) «ለምን ይቅርታ እጠይቃለሁ» የሚል የትዕቢት አቋም ሲኖር ቀስ በቀስ ራሱን የሚመለከቱበትን ትክክለኛ ማንነቱን የሚያውቅበትን እውነት በመግለጥ መርዳት ይገባል። እንደ ችግሩ ክብደት በትዕግሥት መርዳትና ማበረታታት የሚያስፈልገው ሲሆን ስለሚችል ረዘም ያለ ጊዜ በመስጠት ማገዝ ያስፈልጋል። ባለማመንና በልብ ደንዳናነት የተመከረበትን አቅጣጫ ባለመቀበልና የሚቀርብለትን አማራጭ ሃሳቦችም በመግፋት «የሚሠራ አይመስለኝም» በሚል ለመፍትሔ ፍላጎት የማጣት አዝማሚያ በሚያሳይበት ጊዜ ካጋጠመው ችግር ባሻገር የግል ህይወቱ በተጎዳበት መሠረታዊ ችግር ላይ ትኩረት በማድረግ እንዲስተካከል መርዳት ይገባል።

መ) ከችግሩ የተነሳ ስለ ክርስትና ስለ ህብረት ስለ ቤተክርስቲያንና አገልጋዮች የተሳሳተ አመለካከት በሚኖርበት ጊዜና፣ ጎጠኦትን አቅልሎ በመመልከት፣ በሌሎች በመፍረድና ሌሎችን በመክለስ የሚኖር ከሆነ ሌላ ተደራቢ ችግር ውስጥ ገብቷል ማለት ነው። ራሱን ነፃ በማድረግ ማምለጫ በመፈለግ የተወዛገበ አቋም የሚታይበት ከሆነ የግል ክርስትና ህይወቱን መሠረታዊ ችግሮች መመርመርና በዚያው አቅጣጫ የሚያስፈልጉትን እውነቶች በመግለጥ የሚያስፈልገውን እገዛ በማድረግ መርዳት ያስፈልጋል። በአማኞች ምክንያት በገጠመው የአካሄድ ችግር ሁሉንም ነገር በዚያው አስተሳሰብ ራሱን በማጽደቅ ሌሎችን መከነን እንደ ልማድ ከያዘው ምንም መልካም ነገር እንዳይጠብቅ የሆነበትን የተዛነፈ አቋም እንዲያስተካከል ማገዝ ይገባል።

ሠ) ምክር ፈላጊው ካለበት ችግር የተነሣ ስለ እግዚአብሔር ባህርይ የተዛባ አስተሳሰብና አመለካከት ካለው የችግሩ መሠረታዊ መነሻ መሆኑን እንዲገነዘብና እግዚአብሔርን በቃሉ ብቻ እንዲያውቀው መርዳት ያስፈልጋል። ለምሳሌ፡- «እግዚአብሔር አንዴ ፈርዶብኛል፤ እርሱ ካልሆነ ታድያ ማን አደረገው፤ ምን ጎጢአት እንደ ሠራሁ አላውቅም፤ ጨክኖብኛል፤ ለመከራ የፈጠረኝ ነኝ፤ መስቀሌ ብዙ ነው» እና የመሳሰሉ አቋሞችን እንዲያስተካክል መርዳት ያስፈልጋል። በጥቅሉ የእግዚአብሔርን ትክክለኛ ባህርይ በግል ህይወቱ እስኪቀበለው ድረስ ማገልገል ይገባል። በሌላ አንጻር ደግሞ «እግዚአብሔር ፍቅር ነው እንደሰው አይደለም ከእርሱ ጋር ሁልጊዜ ሰላም ነኝ» በማለትና አገልጋዮችና ቤተክርስቲያን ጫና እንደፈጠሩበት በማድረግ ችግሪ ከሰው ጋር ነው ከ«እግዚአብሔር ጋር ችግር የለኝም» ማለቱን እስኪያስተካክል በምክር ማስተማር ያስፈልጋል።

ረ) በምክር ፈላጊው ህይወት ጥልቅ የሆነ ምሬትና ሐዘን በሚኖርበት ጊዜና የመፍትሔ እርምጃዎችንና ውሳኔዎችን በራሱ ለማድረግ ሲቸገር እንደችግሩ ክብደት በቂ ጊዜ የሚያስፈልገው መሆኑን መገንዘብ ይገባል። ምክር ፈላጊው በተጎዳ ስሜት ውስጥ ሆኖ ችግሩን ወይም ጉዳቱን በከፍተኛ ደረጃ አጉልቶ በማየቱ መፍትሔውን በአይቻልም የመደምደም ምልክት ሲያሳይ የውጤት እንቅፋት መሆኑን መረዳት ያስፈልጋል። ስለዚህ በችግር የቆየበትን ጊዜ መሠረት በማድረግ ቀስ በቀስ እየተስተካከለ የሚሄድ መሆኑን በመገንዘብ ለውጡንና መሻሻሉን በመከታተል ሰፊ ያለ ጊዜ መስጠት ያስፈልጋል። እንደ ባህርዩም

በጣም ስሜታዊ ሆኖ ከሆነ ራሱን የሚያረጋጋበትን ጊዜ ማግኘቱን ማረጋገጥ ያስፈልጋል። በማማከር ሂደቱ ላይ እያለ ችግሩን በላይ በላይ በመደራረብ ስሜቱን የማይለውጥ ከሆነ የግል ህይወቱን የሚጠብቅበትን አካሄድ እንዲይዝ መርዳት ተገቢ ነው።

ለ) ምክር ፈላጊው የችግሩን መፍትሔ በተግባር በሚተረጎምበት ጊዜ የሚያጋጥመው ሌላ አዲስ ችግር ካለ ይህንኑ መከታተል ይገባል። በተጨማሪ መፍትሄ የሚያገኝበትን አቅጣጫ በመደገፍና በተፈለገው ሁኔታ ውጤት እንዲያገኝ እንደ አስፈላጊነቱ ተሳታፊ መሆን የሚችልበት ሁኔታ ካለ አማካሪው ሊያገዝ የሚችለውን በማስተዋል መከታተል ይኖርበታል። ምክር ፈላጊው ከዚህ ቀደም ለተመሳሳይ ችግር የተጠቀመበትን የመፍትሄ እርምጃ የሚጠቅመው ከሆነ በድጋሚ ያንኑ የመፍትሔ እርምጃ እንዲወስድ ማበረታታት ያስፈልጋል። አንዳንዴ ምክር ፈላጊው ይህን በድጋሚ ምክር መውሰድ የማይፈልግና ውጤቱንም በተነሣሽነት የማይጠብቅ ሊሆን ተደጋጋሚ ችግር ይፈጠርብኛል ከሚል ስጋትም ራሱን ነፃ ማድረግ እንዲችል ድጋፍና ምክር ሊሰጠው ይገባል።

ሸ) ምክር ፈላጊው የመፍትሄ እርምጃዎቹን እየወሰደ ያለው ሙሉ በሙሉ ባልተቀበለው አቋም ከሆነ አስኪቀበለው ድረስ የመፍትሄ እርምጃ እንዳይወስድ መመከር ይገባል። ክልቡ በሙሉ ሃሳቡ ሆኖ ባለማድረጉ የሚፈጠረውን ችግር ማስተካከል አስቸጋሪ ስለሚሆን ጥንቃቄ ያስፈልጋል። ለምሳሌ፡- ይቅርታ መጠየቅ ቢያስፈልገው ክልቡ ካላደረገው ውጤቱ መልካም አይሆንም። አንዳንዴም ችግሩ ይባባሳል።

ምዕራፍ ስድስት

አማካሪው ሊያውቀው የሚገባው

በክርስቲያን ማማከር የተዋጣለት አማካሪ ለመሆን በእግዚአብሔር ቃል እውቀት ማገልገልና እግዚአብሔርም በቃሉ በኩል ለውጥ እንደሚያመጣ መረዳትና ማመን ጠቃሚ ነው። የምክር አገልግሎቱ በራሱ ለምክር አገልጋዩ በእግዚአብሔር ቃል ያለውን እውቀትና ዕድገት ይጨምርሰታል። ማንኛውም አማኝ በቃሉ የተረዳውንና በራሱም ህይወት የሚኖርበትን ሌሎችን ቢያማከርበትና የህይወት መታደስና ለውጥ ሊያመጣበት ይችላል እንጂ የማይኖርበትን ውጤት ሊያመጣበት አይችልም። ማንኛውም አማኝ ምክር ሊመክር ሲፈልግ የሚያማክረውን ሰው የመንፈሳዊ አቋም በእግዚአብሔር ቃል የተመሠረተ መሆኑን አረጋግጦ መሆን አለበት። አንዳንድ ጊዜ በመንፈሳዊ ህይወታቸው ልዝብ አቋም ያላቸው አገልጋዮችና አማካሪዎች መጽሐፍ ቅዱሳዊ በሆነ መልኩ ምክር ላይሰጡ ይችላሉ። በምክር ፈላጊዎቹም በኩል በአስፈላጊው ደረጃ ጥብቅ መንፈሳዊ ህይወት ከሌላቸው የማማከር ሂደቱ የተዋጣ አይሆንም።

ክርስቲያን አማካሪ ከሞያዊ አማካሪ የሚለየው ሙሉ ህይወቱን በማካፈሉ ነው። ይህም ከሚያለቅሱ ጋር አልቅሶ ደስ ከሚላቸው ጋር ደስ የሚለው ነው። ክርስቲያን አማካሪ በማማከሩ ክርስቶስን ሊያስከብርና ልክ እንደ ኢየሱስ ቤተክርስቲያንን የሚንከባከብ ሊሆን ይገባል። ስለዚህ ክርስቲያን የሚያማክረው ለምክር ፈላጊው ጥቅም ብቻ ሳይሆን ለክርስቶስ ክብርና ለቤተክርስቲያን መታነፅ ጭምር ነው።

የማማከር አገልጋይ በሚያማከርበት ጊዜ ሁሉ ራሱን መጠየቅ የሚያስፈልገው ነገር ሌሎችን በችግራቸው ለመርዳት ምን ያህል የተነሳሳ ፍላጎትና ጥማት እንዳለው ነው። ዘወትር በሙሉ ልቡ ከፍላጎት ያለፈ ውጤታማነቱንም ለመጠበቅ የተነሣ መሆኑን ራሱን መገምገም አለበት።

አንዳንዴ ምክር ፈላጊው ራሱን የአማካሪው ጓደኛ ለማድረግ የሚጣጣርበት ጊዜ አለ። በተለይም የማማከሩ ሂደት ጊዜያዊ ካልሆነና ችግሩ ረዘም ያለ ጊዜ ከወሰደ አማካሪው ባልጠበቀው ሁኔታ ቅርበት ይፈጠራል። ምክር ፈላጊው ደግሞ ራሱን የሚያሻሽልበትና የሚለወጥበት መንገድ ከአማካሪው ጋር ቅርበት በመፍጠር ይመስለዋል። በዚህ ወቅት አማካሪው ሚዛናዊ ግንኙነት እንዲኖር የተቻለውን ሁሉ ጥረት ማድረግ ያስፈልገዋል። በተለይም ምክር ፈላጊውን በአማካሪው ላይ ጥገኛ እንዳይሆን መርዳት እንዳለበት ማወቅ ይገባል።

የምክር አገልጋይነት ራሱን የበላይ አድርጎ እንደ አዛዥ እንዲያቀርብ በምክር ፈላጊው በኩል የሚታይ የታዛዥነት አመለካከትን በጥንቃቄ መከታተልና ማረም ያስፈልጋል። በተወሰኑ የኢትዮጵያ ወንጌላውያን አብያተክርስቲያናት ውስጥ የቀድሞ አገልጋዮች በሚያማከሩበት ጊዜ ልክ እንደ አዛዥ ምክር ፈላጊው በችግሩ ጉዳይ ምን ማድረግ እንዳለበት በመጠየቅና የተባለውን ሁሉ እንደመመሪያ በመፈፀም በሚመስል የአቀራረብ ሁኔታ እንደነበረ ብዙዎች ይመሰክራሉ፤ ከዚህም የተነሣ ማማከር ከመመሪያ መስጠት ባልተናነሰ ሁኔታ

ይታይ እንደነበርና ምክር ፈላጊውም መመሪያ እንደመቀበል ይቆጥረው እንደነበር ይነገራል።

በአሁኑም ዘመን ቢሆን ምክር ፈላጊዎች የምክር አገልጋይነት እንደ ባለሥልጣን እንዲያዛቸው ይፈልጋሉ። በአንድ ወቅት እኔና ባለቤቴ በጋብቻ ጉዳይ ለማማከር በሄድንበት ቦታ ባልየው እንድናማከራቸው መፍቀዱን ሲገልፅ ያለው እንደሚከተለው ነበር «መጽሐፍ ቅዱሱን አንስቶ በዚህ መጽሐፍ መለረት ማንኛውንም ነገር ትዳሬን በሚመለከት እዘዙን አታዘዛለሁ» ማለቱ ትዝ ይለኛል። ሀሳቡ መልካም ቢሆንም ማማከሩን ወደ አዛዥና ታዛዥ ሊለውጥ የሚችል አመለካከት መሆኑን መገንዘብ ያስፈልጋል።

ክርስቲያን አማካሪ ዘወትር ሊያስታውሰው የሚገባው ምክር ፈላጊው በቃሉ መሠረት የባህርይ ለውጥ እንዲያገኝ ለማገዝ አስፈላጊውን ሁሉ ከልቡ ማድረግ እንዳለበት ነው። በአንዳንድ የማማከር ወቅት አማካሪው የራሱ የሆነ ችግር አለው፤ ነገር ግን በማማከሩ ወቅት ምንም ከተመካሪው ጋር ተመሳሳይ ዓይነት ችግር ቢሆንም የራሱን ችግር ከተመካሪው በመለየት ከልቡ እግዚአብሔር ለተመካሪው ችግር ሊያደርግ ያለውን በእምነትና በተስፋ በመጠበቅ ማገልገል ይኖርበታል፤ እንዲሁም የራሱን ችግር አቀላቅሎ እንዳይመለከት ከፍተኛ ጥንቃቄ ማድረግ አለበት። ከመጽሐፍ ቅዱስ ዮሴፍ የራሱ ህልም ሳይፈታ በእንቅስቃሴ እያለ የሌሎች ህልም አጋጠመው። እርሱ ግን የሌሎች ህልም ብቻ እንዲፈታ እንጂ የራሱን ህልም ፍቺ ጉዳይ ለእግዚአብሔር የተወው ይመስላል። ይህም የጌታ ፈቃድ እንደነበረ እንመለከታለን፤ በማማከርም ወቅት አማካሪው ይህ ብዙ ጊዜ የሚያጋጥም ጉዳይ መሆኑን መረዳት ያስፈልገዋል።

አማካሪው ማማከር ከጌታ የተሰጠው የአገልግሎት ስጦታና አደራ መሆኑን ከተረዳ በተጨማሪም ከእርሱ በተሻለ በዚህ የማማከር የፀጋ ስጦታ ሌሎች ሊያገለግሉ እንደሚችሉና ሁሉም በተሰጠው ፀጋ እንደ እምነቱ መጠን የሚያገለግል መሆኑን ማስተዋል ይኖርበታል። ስለዚህ በተሰጠው አደራና ፀጋ በታማኝነትና በትህትና ሊያገለግል ይገባል። የምክር አገልጋይ ከሌሎች አማካሪዎች ጋር በህብረትና ለመተናነፅ በሆነ መተያየት አገልግሎቱን ሊጠብቀውና ሊያሳድገው ይገባል። አማካሪው ከሌሎች አማካሪዎች ጋር ያለው ግንኙነት በምክር ፈላጊዎቹ የሚታይና የሚመዘን መሆኑን መርሳት የለበትም።

የማማከር አገልጋይ ዘወትር ሊያውቀው የሚገባ ሌላው ነገር በሚያማክርበት ወቅት የምክሩን ሂደት በጥንቃቄ መምራት እንዳለበት ነው! ምክንያቱም ከምክር ፈላጊውም ሆነ ከአማካሪው በኩል የማማከር ሂደቱን አለአግባብ የሚያፋጥን ወይም የሚያዘገይ ክስተት ተፈጥሮ የማማከሩ ውጤት ሊበላሽ ይችላልና ነው። አንዳንድ ጊዜ ሁኔታው እጅግ አፋጣኝ መፍትሄ የሚሻ ችግር ይሆንና ምክር ፈላጊው ጫና ሲፈጥር አማካሪው ግን በጥንቃቄና በተረጋጋ ሁኔታ ችግሮቹንና የችግሮቹን መፍትሄ የመገምገሚያ ጊዜ መፍጠር እንዳለበት ማስተዋል ያስፈልጋል። ምክር ፈላጊው የምክሩን ሂደት ሊመራውና አማካሪውን ሊቆጣጠር ሲፈልግ አማካሪው ተገቢውን አቋም በማሳየት የምክሩን ሂደት አቅጣጫ ማስያዝ አለበት።

አማካሪው በሚያማክርበት ጊዜ ምክር ፈላጊው በማንኛውም ሁኔታ ቢገኝም አክብሮትና -ርህራሄ የሚሻ መሆኑን ተረድቶ አስፈላጊውን ሊያደርግ ይገባል። የምክር ፈላጊውን ድካምና ጎጠኝነት በጥበብ ቃል

በማሳየት እንደ እግዚአብሔር ቃል ወደ ንስሐና ወደ መታደስ የሚያደርስ የልብ መመለስ እንዲኖር በሚያስችል መልኩ ማገልገል ይኖርበታል። ጌታ ኢየሱስ አመንዝራይቱን ሴት እንዳስተናገደበት ምሳሌ ምክር ፈላጊውንም ወደ እግዚአብሔር እውነት ማድረስ የአማካሪ ዋነኛ ዓላማው ማድረግ እንደሚገባው ማወቅ አለበት።

አማካሪው በከፍተኛ ጥንቃቄ ሊረዳው ከሚያስፈልገው ነገር አንዱ ራሱ ምክር ፈላጊው የሚቀርብለትን የምክር አቅጣጫ በራሱ ፈቃድና ምርጫ ወስኖ ተግባራዊ የሚያደርግበትን አካሄድ ማመቻቸት ብቻ መሆኑን ነው። አማካሪው አንዳንድ ጊዜ በእግዚአብሔር ቃል እውነት ተመሥርቶ እንኳን የሚናገረውን ቃል ለምክር ፈላጊው እንዲደርገው የሚያስገድድ እንዳይመስል በጥበብ አነጋገር መጠቀም ያስፈልጋል። ምክንያቱም ምክር ፈላጊው አንዳንድ ጊዜ ያደረጋቸው ነገሮች ችግር ካስከተሉበት አማካሪው ችግር ውስጥ እንደከተተው አድርጎ ትልቅ ወቀሳና ነቀፋ ያነሣል። ሆኖም ግን አማካሪው አንዳንዴ በምክር ፈላጊዎች አግባብነት የሌለው ወቀሳም ሊነሳ እንደሚችል መዘንጋት የለበትም።

ምክር ፈላጊዎች አንዳንድ ጊዜ በከፍተኛና ስሜትን በሚነካ ችግር ውስጥ ይገኛሉ። በዚህ ወቅት አማካሪው የራሱ ስሜት ተገድቶ ውጤታማ አገልግሎት መስጠት ይቸገራል። ስለዚህ በማንኛውም በትልቅ ችግርና በጥልቅ ስሜትን በሚነካ ሁኔታ ያሉ ምክር ፈላጊዎችን በማማከር ወቅት አማካሪው አላስፈላጊ ስሜታዊነት እንዳይፈጠር ራሱን ለመግዛትና ለመቆጣጠር የተቻለውን ጥረት ሁሉ ማድረግ ይኖርበታል። እንደ አስፈላጊነቱም በፀሎትና በእግዚአብሔር ፊት ቆይታ በማድረግ ራሱን መመርመር ይገባዋል። በተለይ ደግሞ

አማካሪው በተፈጥሮው ርህራሄና የሰው ስሜት የሚሰማው መሆኑን ካወቀ ሁኔታዎቹን ጠላት ሰይጣን እንዳይጠቀምበትና ችግር እንዳይገጥመው በማስተዋል መከታተል አለበት።

አማካሪው እንዳይፈተን ራሱን የሚጠበቅባቸው ብዙ መንገዶች አሉ እነዚህም አስቀድሞ መፀለይ፣ የእግዚአብሔርን ቃል በሁሉም ጉዳዮች ማሰላሰልና ጌታን በሁሉም ነገር ማስቀደም ነው፤ (ኢያሱ 1:8) ከምክር ፈላጊው ጋር አላስፈላጊ ጊዜያትን አብሮ አለማሳለፍ፣ ተመካሪውን በማያስፈልግ ከፍተኛ እንክብካቤ አለማስተናገድ፣ ተመካሪው በተጎዳበት ስሜት ውስጥ ራሱን አለማቆየትና የመሳሰሉት ናቸው። በማማከር በሀይወቴ ካሳለፍኩት በተገናኘንበት ጊዜ ሁሉ በጥልቅ ሀዘን ስለችግሩ በማልቀስና በማዘን የሚመላለስ አንድ ሰው በማማከርበት ጊዜ እንዴት አስቸጋሪና ጥንቃቄ የሚፈልግ መሆኑን አይቻለሁ። ራሱን በመጠን የሚመራ ካልሆነ በስተቀር አማካሪው በተመካሪው ስሜቶችና ሁኔታዎች ሊወሰድ ይችላል። አእምሮን የሚጎዳ ተደጋጋሚ በደል እየደረሰበት ካለ ምክር ፈላጊ ጋር ያለውን የማማከር ሂደት እንዳስፈላጊነቱ በቡድን ማማከር የተሻለ አማራጭ ነው።

አማካሪው በተለያዩ ተመካሪዎች የሚገጠመው ተመሳሳይ ችግር ውጤቱ በተለያዩ መንገድ ሊሆን ስለሚችል በሂደቱ ተስፋ ባለመቁረጥ እንደየማንነታቸው ክትትል ማድረግ ይጠበቅበታል። ተመካሪው ለችግሩ እንዳለው ዕይታ መጠን ነገሮቹ ሁሉ ለውጥ እንደሚኖራቸው አማካሪው አጥብቆ ሊገነዘብ ይገባል። እያንዳንዱ ሰው እንደ አሻራው በተፈጥሮውም ሆነ በአስተዳደሩ ልዩ ነው ። ተመካሪዎችም አስተሳሰባቸውና ባህሪያቸው የሚለወጥበት ጊዜ ደረጃ በደረጃ

እንደማንነታቸው የተለያዩ ነው። የተወሰኑ ምክር ፈላጊዎች የሚነገራቸውን የምክር ሃሳብ ፈጥኖ የመረዳት ችሎታ ሲኖራቸው ሌሎች ደግሞ ለመረዳትና አስተሳሰባቸውን ለመለወጥ ጊዜ ይወስድባቸዋል እንዳንዴም በጣም ይዘገያሉ፤ ይህንንም አማካሪው በጥንቃቄ ማስተናገድ ይገባዋል።

አማካሪው የተለመዱና የተሰለፉ በተለይም ተቀባይነት ያጡ አባባሎችንና ቃላትን መጠቀም የለበትም። ለምሳሌ አይዞህ/ሽ! ባህላዊ የሃዘኔታ መግለጫ ከንፈር በመምጣጥ የተለየ ድምፅ ማሰማትና የመሳሰሉትን ሁሉ ማለት ነው። ሁሉም ምክር ፈላጊዎች ሀዘኔታ አይፈልጉም በእርግጥ የተወሰኑት የሚራራላቸውና የሚያዝንላቸው ይፈልጋሉ። ሆኖም ግን ከፍተኛ ጥንቃቄ የሚያስፈልገው ነው።

አማካሪው የምክር ፈላጊው ችግር ከአቅሙ በላይ የሆነና ለመፍትሄም እንደ እግዚአብሔር ቃል ማድረግ ያለበትን ያላወቀበት ሁኔታ ሲያጋጥመው ጊዜ ሳይወስድ ቶሎ ለምክር ፈላጊው በግልፅ ነገሮ ምክር ፈላጊውን ማሰናበት እንጂ አላስፈላጊ ተጨማሪ ጊዜ በእርሱ ዘንድ እንዳይባከን መጠንቀቅ አለበት። ምክር ፈላጊውም ራሱ ለማዘግየት ሙከራ ሲያደርግ ቢያጋጥመው ችግሩ ተባብሶ መፍትሄ እንዳያጣ አማካሪው ወሳኝ አቋም ማሳየት አለበት።

አማካሪው በተለያዩ ወቅት ከተለያዩ ካማከራቸው ሰዎች ያገኘውን ምስክርነትቶችና ልምዶች በችግር ላይ ላለ ምክር ፈላጊ የሚገልፅበትን ሁኔታ ጥበብና ምሪት በሞላበት መልክ መሆን አለበት። አማካሪው ምክር ፈላጊው ተስፋና እምነት ይሰጠዋል ብሎ የጠበቀው ምስክርነት እንዳንዴ ያልተጠበቀ ተቃራኒ አመለካከት

ሊፈጥር የሚችልበት ሁኔታ ሊኖር እንደሚችል ማወቅ አለበት። የምክር ፈላጊውን የግል ክርስትና ህይወት ጥንካሬ በትክክል ሳይገነዘብ በግምት ብቻ ወደ እምነት እንዲደርስ ማሰብ፤ ማነቃቃትና ማበረታታት ውጤቱ አጥጋቢ እንደማይሆን መገንዘብ ያስፈልጋል። ስለዚህ ከምስክርነት ይልቅ በእግዚአብሔር ቃል ብቻ ወደ እውነትና ወደ እምነት እንዲደርስ ምክር ፈላጊውን ማገልገል የበለጠ ዘላቂታዊ መፍትሄ የሚያመጣ መሆኑን መረዳት ይገባል። በአብዛኛው የኢትዮጵያውያን ክርስቲያናዊ ማማከር በምስክርነት የታገዘ መሆኑ በከፍተኛ ሁኔታ የተለመደ ነው። ሆኖም ምክር ፈላጊው በእግዚአብሔር ቃል የተመሠረተ እምነት እንዲኖረው ቢደረግ በተመሳሳይ ለችግሮቹ በብስለትና በቃሉ ታምኖ እንዲያሸንፍ ለወደፊት ህይወቱም የሚጠቅመው መሆኑን አማካሪው አበክሮ መገንዘብ አለበት።

አማካሪው በራሱ አቅጣጫ የምክር ፈላጊውን ችግር ለመፍታት የተቻለውን ሁሉ እያደረገ እያለ ምክር ፈላጊው ግን በአማካሪው ባለመርካት ሌላ ሁኔታ ውስጥ ሊገባ ይችላል። ማለትም ምክር ፈላጊውም እንደጠበቀውና በራሱ መንገድና አቅጣጫ ችግሩ የሚፈታበትን መንገድ እንዳልተሳካ በሚቆጥር ዕይታ ይልቁንም ችግሩ እየባለ መሆኑን በመግለፅ የአማካሪውን እምነት፤ ተስፋ፤ ሽክምና ጥረት የሚፈታተን አካሄድ ሊፈጠር ይችላል። አንዳንዴም ምክር ፈላጊው የአማካሪውን ድካም እየነቀለ በማውጣት ዓይኑን ከችግሩ ላይ አንስቶ አማካሪውን በተለያዩ ጉዳዮች ተጠያቂ ለማድረግ ጥረት ሲያደርግ አማካሪው ይህን አመለካከት አስቀድሞ በመረዳት አስተዋይ ሊሆን ይገባዋል። ለምሳሌ፡- ምክር ፈላጊው የሚጠቅሳቸው

ምክንያቶች አማካሪው በቀጠሮ ሰዓት አርፍዶ መድረስ፤ ከቀጠሮ ቦታ ቸኩሎ መሄድ፤ በቀላሉና በሁሉ ጊዜ አለመገኘት፤ የጋብቻ ጉዳይ ከሆነ ደግሞ ለሌላው ማዳላትና የመሳሰሉት ናቸው። አማካሪው በዚህ ሁሉ ፍፁም አለመሆኑንና የራሱ የሆነ ድካም ሊኖረው የሚችል ሰው መሆኑን አገልግሎቱ ግን ከእግዚአብሔር የተቀበለው መሆኑን ተገንዝቦ በሙሉ ልቡ ማማከሩን መቀጠል አለበት። እንደ አስፈላጊነቱም ምክር ፈላጊው መልካም ግንኙነቱን እያበላሸና ለአማካሪው አክብሮት ከሌለው የማማከሩን ሂደት ማቋረጥ ይገባል።

አማካሪው አንዳንድ ተመካሪዎች በጣም ዘዴኛና ራሳቸውን ሽፍነው ሊቀርቡ እንደሚችሉ በማወቅ በተለይ የኢትዮጵያውያንን ባህላዊ አቀራረብ ማለትም የሌላውን ሰው ድካም ብቻ ትኩረት የመስጠት ሁኔታ ሁልጊዜ በማስተዋል ሊረዳው ይገባል። በተጨማሪም አማካሪው የተለያዩ ገፅታዎችን የሚያሳዩ የተመካሪዎች ባህርይ እንዳያሳስተው በሰማው ብቻ ተመርኩዞ እንዳያጠቃልል መጠንቀቅ ያስፈልገዋል። ተመካሪው ሁኔታውን ሁሉ ለራሱ ጥቅም እንዳይለውጠው አማካሪው አስፈላጊውን የዙሪያ መረጃ ለማግኘት በቂ ሥራዎችን መሥራት ያስፈልገዋል። የተወሰኑ ምክር ፈላጊዎች የበለጠ ሀዘኔታና ተቀባይነት ለማግኘትና አማካሪውን ለማሳሳት የማያደርጉት ነገር እንደሌለ በማወቅ ሁኔታዎችን ሁሉ ማጣራት ያስፈልገዋል።

ተመካሪው የመፍትሄ እርምጃዎችን እንደ እግዚአብሔር ቃል ከተረዳ በኋላ ተግባራዊ ለማድረግ በሚቸገርበትና በአብዛኛውም ፈቃደኛ በማይሆንበት ጊዜ አማካሪው ራሱ ተስፋ መቋረጥ ሊያገጋጥመው

ይችላል። ሆኖም አማካሪው የምክር አገልግሎቱን በፀሎትና በቃሉ በመደገፍ በቀጣይነት በመርዳት ምክር ፈላጊው ተግባራዊ ለማድረግ የሚያስችለውን ፀጋ እስኪያገኝ በትዕግስትና በፍቅር መጠበቅ ያስፈልገዋል። አንዳንድ ጊዜ እንደ አስፈላጊነቱ በጸምና በጸሎት ይህንን የተመካሪውን ችግር ወደ እግዚአብሔር ማቅረብ ይገባል። ምክር ፈላጊው ወደ መታዘዝ የሚያደርሰውን ተጨማሪ ምክር በጥልቀት በመስጠት አማካሪው ተጨማሪ ምዕራፎችን ከተመካሪው ጋር ለመጓዝ መፍቀድ አለበት።

አማካሪው ምክር ፈላጊው በደሉን አውቆ ንስሐ ለመግባት የማይወስንና ራሱን እንደጥፋተኛ የማይቆጥርን ሰው ማበረታታት አይገባውም። ምክንያቱም በውድቀቱ እንዲቀጥል ሊደርገው ይችላል፤ ወደንስሐ ራሱን የሚመራ ተመካሪ ሰው ጥ የሚፈልግ መሆኑ ያስታውቃል። በማማከሩ ሂደት ውስጥ በችግሩም ቢሆን እግዚአብሔርን ደስ ለማሰኘት የሚፈልግ መሠረታዊ ሰው ጥ ይኖረዋል።

ተመካሪው በግልጽ ያልተናገራቸው አመለካከቱን የተቆጣጠረና ለመፍትሄ እንዳይወስን ያደረገ ነገር መኖሩን ለማረጋገጥ ደጋግሞ የሚናገራቸውን ቃላቶች አማካሪው ማጥናት ይገባዋል። ለምሳሌ፡- አይቻልም፤ አስቸጋሪ ነው፤ ተስፋ የለውም፤ ይሄ ነገር እኔ እንጂ ምንም አይታየኝም የሚሉትንና የመሳሰሉትን የተስፋ መቁረጥ ቃላት ማለት ነው።

አማካሪው በመጀመሪያ ተመካሪው ተስፋ እንዲኖረው በእግዚአብሔር ቃል ተስፋውን ማበረታታት ሮሜ 15፡13 ተስፋ የሚመጣው ከእግዚአብሔር ቃል ነው። አማካሪው በራሱ ህይወት እግዚአብሔርን

ተስፋ የሚያደርግና ቃሉን በታመነ ልብ የሚጠብቅ ሊሆን ያስፈልጋል። ክርስቲያናዊ ማማከር በተስፋና እርግጠኛ በመሆን እግዚአብሔርንም በመታመን የሚጀምር፣ የሚቀጥልና የሚደመደምም አገልግሎት ነው። እግዚአብሔርን ተስፋ ለማያደርግ ተመካሪ የእግዚአብሔርን ቃል ለመፍትሄ ቢመክር ምንም አይጠቅመውም ምክንያቱም እግዚአብሔር የሚሠራው በቃሉ ነው። በተጨማሪም ተመካሪው እግዚአብሔርን ደስ ለማሰኘት እንዲወድና በማማከሩ ሂደት የተረዳውን ሁሉ ለማድረግ ፈቃደኛ እንዲሆን ማበረታታት ያስፈልጋል።

አንዳንድ ጊዜ ተመካሪዎች ከመንፈሳዊ ህይወታቸው ጋር ያልተገናኙ የሚመስላቸውና ያልጠበቁት ችግሮች እንደገጠማቸው ይገልጻሉ። አማካሪው አንዳንድ ችግሮች ቀጥተኛ ተያያዥነት በሌለው ሁኔታ ምክንያት እንደሚከሰቱና እግዚአብሔር ደግሞ ችግሮቹን ለተመካሪዎቹ ወደ በጉ የሚለውጠው መሆኑን ማስረዳት ያስፈልገዋል። የችግሮች ምክንያቶች ላይ ሳይሆን የችግሮቹ መፍትሔ ላይ ትኩረት ማድረግ ይገባዋል።

አማካሪው የማማከሩን ሂደት ሙሉ በሙሉ በተመካሪው ሁኔታና ማንነት ላይ መጠበቅ የለበትም። ነገር ግን ከዚያም ባለፈ እግዚአብሔር በተለየ መንገድ በያንዳንዱ ሂደት እንደሚሰራ ሊያስብ ያስፈልገዋል።

በዮሐንስ ወንጌል ምዕራፍ 3፡1- በዚህ ክፍል እንደምንመለከተው ጌታ ኢየሱስ ኒቆዲሞስ የተባለ የአይሁድ መምህር ጥያቄዎቹን ለመጠየቅ ወደጌታ ኢየሱስ በሌሊት ሲመጣ እንመለከታለን። ይህ ሰው የተማረና ስለጌታ ኢየሱስ የተወሰነ ነገር ሊያውቅ የቻለ ነው። በሚስጥርም ወደ ጌታ ሲመጣ ጌታየሱስ አስደናቂ ምስጢራትን ገልጾለት ከምሁርነት ወደ እግዚአብሔር ልዩ ዕውቀት አደረሰው። ኒቆዲሞስ የእግዚአብሔርን ፍቅር እንዲረዳና ጌታ ኢየሱስን በተለየ መንገድ እንዲረዳው በሚያደርግ መልኩ ለጥያቄዎቹና ግራ ለተጋባባቸው ነጥቦች መልስ አገኘ።

ጌታ ኢየሱስ በተለያዩ ጥያቄዎቻቸው ያገኛቸው ሁሉ የሚያስፈልገውን እውነትና መልስ እየሰጠ በተረዱት ሁኔታ አርምጃ እንዲወስዱ ነፃነት ሰጥቷቸዋል። በማርቆስ ወንጌል 9፡33-37 ደቀመዛሙርት በነበራቸው ክርክርና ጥያቄ ትክክለኛውን እውነት እንዲረዱና በራሳቸው እንዲወሰኑ አደረገ የትልቅነት ትክክለኛው ነገር ምን እንደሆነ በግልፅ አሳያቸው።

በሌላ በኩል በሉቃስ 7፡36-50 በስምኦን ቤት በእንግድነት ተቀምጦ ሳለ ያቺ ሴት የአልባጥሮስ ብልቃጡን ሽቶ በፊቱ ስትሰብር፤ ስምኦን ለተፈጠረበት ጥያቄ በግልጽ መልስ ሰጠው በጥያቄውም መሠረት መረዳት እንዲያገኝ ረዳው። ብዙዎቹንም ጥያቄዎቻቸውን ይመልስ ነበር። በዚህ ሁሉ ማማከር በሰው ልብ ውስጥ ያለውን በሚያውቀው በመንፈስ ቅዱስ ምሪት መሆኑን ይቻላል። አማካሪው ለዚህም መፀለይ ይገባዋል።

ተመሳሳይ ችግር እንኳን ቢሆን በተለያዩ ተመካሪዎች ውጤቱ በተለያዩ መንገድ ሊሆን ስለሚችል አማካሪው በሂደቱ ተስፋ ባለመቁረጥ እንደየማንነታቸው ክትትል ማድረግ ይጠበቅበታል። ተመካሪው ለችግሩ እንዳለው ዕይታ መጠን ነገሮች ለውጥ እንደሚኖራቸው አማካሪው ሊገነዘብ ይገባል። ተመካሪዎች አስተሳሰባቸውና ባህሪያቸው የሚለወጥበት ጊዜ ደረጃ በደረጃ እንደማንነታቸው የተለያየ ነው። አንዳንዶች ፈጥኖ የመረዳት ችሎታ ሲኖራቸው ሌሎች ደግሞ ጊዜ ይወስድባቸዋል። ይህንንም አማካሪው በጥንቃቄ ማስተናገድ ይገባዋል።

2. የአማካሪው ባህርያት ሊያድግበት የሚገባ አቅጣጫ

አማካሪው ከማንኛውም ነገር በላይ የራሱ ህይወት ከእግዚአብሔር ጋር ባለው ሀብረት እንዲያድግ ይጠበቅበታል። ምክንያቱም መልካም ምክርን በተሻለ ደረጃ ማማከር የሚችለው ከዋነኛው አማካሪ ተመካሪውን በደንብ ከሚያውቀውና መለኮታዊ አሠራር ካለው ከእግዚአብሔር ጋር በመሆን ብቻ ነው። ለዚህም በፀሎት መጋደልና መበርታት ያስፈልገዋል። የመንፈስ ቅዱስንም አማካሪነት ምንጊዜም እንዳይዘነጋ ራሱን በቃሉ ምክር የሚያሳድግ መሆን አለበት።

አማካሪ ከዋነኛው አማካሪ በመንፈስ ቅዱስ የተላከ የምክር መልእክተኛ ነው። በሌላ አነጋገር አማካሪው የተቸገረውን ምክር ፈላጊ የሚቀበልበትን ልብ ሰጥቶ በሰው ዕይታ ሳይሆን በጌታ ፀጋ

ምክር ፈላጊውን እንዲረዳው ከእግዚአብሔር አደራ የተቀበለ መሆኑን ማወቅ አለበት።

አማካሪው ሌላውን ማድመጥ የሚችል መልካም አድማጭ ነው፤ ማዳመጥ ከእግዚአብሔር የሚሰጥ የፀጋ ስጦታ ነው። በሌላ በኩል ደግሞ ሽክሙ ሰተሰጣቸው የምክር አገልጋዮች ደግሞ ማዳመጥ ራሳቸውን ሊያሳድጉበት የሚችሉበት የተፈጥሮ ችሎታ ነው። የአማካሪው ማዳመጥ ቃላትን ብቻ ሳሆን ስሜትንም በትክክል ማዳመጥ መቻል ነው። አንዳንድ ጊዜ ንግግርን ከስሜት ለይቶ የመስማት አደጋ አለ። ይህም ተናጋሪውና አድማጩ መካከል ክፍተት ይፈጥራል። የማዳመጥ ችሎታ ሥርዓት ባለውና ቀጣይ በሆነ የሌሎችን ችግር በከፍተኛ እንክብካቤ በማገልገል ውስጥ ያድጋል። አማካሪው ማዳመጥን የሚያዳክሙ ችግሮችን በቅድሚያ አውቆ የሚያስወግድ ነው። ማዳመጥ አማካሪው የማማከሩን ሂደት ወደ ትክክለኛ አቅጣጫ የሚመራበት መነሻ ነው። አማካሪው በዚህ በማዳመጥ ወቅት በመንፈስ ውስጣዊ ችግሮችንና ነገሮችን የሚያዳምጥበት ወቅት ነው። ስለዚህ አማካሪው አንዳንዴ መናፍስትን የመለየት፣ የልዩ እውቀትና ጥበብ ስጦታ የሚያስፈልገው ስለሆነ እግዚአብሔር በሚያዳምጠውና በሚያጤነው ንግግር ውስጥ ልዩ መረዳትን ይሰጠዋል። እግዚአብሔር በዚህ አቅጣጫ እንደሚያሳድገው አጥብቆ የተረዳ መሆን ያስፈልገዋል።

ጌታ ኢየሱስ የማዳመጥ ምሳሌያችን ነው በዮሐንስ 4፡1- ጌታ ሳምራዊቱን ሴት በማይመች አነጋገርዋ አልፎ በትዕግስት አዳመጣት በዚህ የማዳመጥ ወቅትም “የነበረችበትን ሁኔታ በመረዳት አዳመጣት፤ ከእርሱዋ አቀራረብና አነጋገር በላይ በእግዚአብሔር ፈቃድና ዓላማ

አቅጣጫ አዳመጣት። እንዲሁም በዮሐንስ 3፡1- ጌታ ኢየሱስ ክርስቶስ ኒቆዲሞስን በእስቸጋሪ ሰዓትና ጊዜ ተቀብሎ በትህትና አዳመጠው ኒቆዲሞስ ራሱን እንደ ዐዋቂ ቢያቀርብም ጥያቄውን ሰማው፤ የጌታ ማዳመጥ በተመካሪዎቹ ህይወት ለውጥ አምጥቷል አማካሪው ሁልጊዜ በከፍተኛ ትዕግሥት የሚያዳምጥና ሁልጊዜ ለዚህ የተዘጋጀ ነው። የማማከር አገልግሎት በማዳመጥ የሚጀምር አገልግሎት ነው ከሌሎች አገልግሎቶችም የሚለየው በዚህ ነው።

አማካሪው አብዛኛውን ጊዜ በማማከር ሂደት የሚያጋጥመው ፍርሃት ነው። ተመካሪዎች በፍርሃት ተውጠውና በእስፈሪ ሁኔታዎች ተከበው ሊያገኛቸው ይችላል። ስለዚህ እግዚአብሔር ከሁሉ በላይ የሆነ ታላቅ አምላክ መሆኑን በሚያውቅ ልብ በምክር ፈላጊዎቹ ዙሪያ በተፈጠሩ ቀውሶች ፍርሃት የገዛቸውንና ያመሳቀላቸውን ሁሉ ለማማከር እግዚአብሔር የሰጠው አደራ መሆኑን አውቆ ማማከር አለበት። ፍርሃትም ክፉ የጠላት የዲያቢሎስ የወጥመድ አቅጣጫ መሆኑን ሊገነዘብ ይገባዋል። ፍርሃት ተላላፊ ችግር ስለሆነ በሚያየውና በሚሰማው የፍርሃት ወጥመድ መኖሩን ማወቅ አለበት።

በብሉይ ኪዳን ውስጥ እንደምንመለከተው በተለያዩ ጊዜያት በተፈጠሩ እስፈሪ ችግሮች የእግዚአብሔርን ህዝብ የሚጠፋ እስኪመስል ጎልቶ በመታየቱ የእግዚአብሔርም ህዝብ በፍርሃት ተውጦ የታየበት ጊዜ ብዙ ነው። ሆኖም ግን ዕይታቸው በእግዚአብሔር ታላቅነት ዕኑ የሆኑ አገልጋዮች ህዝቡን ከፍርሃት አፅናንተው ሲያሻግሩ ደጋግመን እናነባለን።

በአዲስ ኪዳንም በተለያዩ ጊዜ ደቀመዛሙርት በፍርሃት ተውጠውና በጠላት ወጥመድ ገብተው ጌታ ኢየሱስ በታላቅ ድምፅ ከፍርሃት ነፃ

አውጥቷቸዋል። አማካሪም በመጀመሪያ የራሱን ህይወት ከፍርሃት እግዚአብሔርን በማወቅና ቃሉን በመረዳት አስወግዶ። ማንኛውንም ክፉም ሆነ ደግ ሁኔታ እግዚአብሔር እንደሚቆጣጠረው የተረዳ የማይፈራ ሊሆን ይገባል። የእግዚአብሔር ቃል ፍርሃትን ይቃወማል፤ ስለዚህ አማካሪውም ፍርሃትን ለማስወገድ የሚያገልግል መሆኑን ማወቅ ይገባዋል። የምክር ፈላጊዎችም ዋነኛ የፍርሃት ምንጭ ከተለያዩ ሁኔታዎች የተነሳ አዋረዳለሁ፤ ዋጋ የለኝም፤ አሳፋሪ ነገር ውስጥ ገብቻለሁ የኔ ነገር አበቃ በማለት ተስፋ የሚቆርጡበት ነው። በዚህ ሁሉ በቃሉና በጌታ መታመን ከፍርሃት የሚያወጣ መሆኑን መረዳት ይገባል።

አማካሪ ተቀባይነት ላጣው ተመካሪ ፍቅርና ተቀባይነት ለማሳየት የተጠራ መሆኑን ተረድቶ ይህንኑ የሚያሳይ ነው። ችግሩ ምክር ፈላጊው የእግዚአብሔርን እውነት ስለሚያስረሳውና ማንም አይቀበለኝም ስለሚል አማካሪው በእግዚአብሔር ቃል እውነት ለማገልገል የበረታ መሆን አለበት። ፍቅር ማሳየትና በሁሉ ምክር ፈላጊውን መቀበል የችግሩን መፍትሄ የሚያፋጥን መንገድ መሆኑን መረዳት ይገባል። ሰው ሁሉ ተቀባይነትን አጥብቆ የሚፈልገው ነገር ነውና።

አማካሪው ዘወትር ሊገነዘበው የሚገባው ጭንቀት ሁሉ ነገር እንደማይቻል አድርጎ የሚያሳይና የእግዚአብሔርን ታላቅ ባለስልጣንነት ለማየት የሚያስችግር ስለሆነ ጭንቀትን ማስወገድ ይገባዋል። ሁልጊዜ እግዚአብሔርን በማመንና በታማኝነቱም በመታመን ራሱን ከጭንቀት ያራቀ ሊሆን ይገባል። ብዙ ጊዜ

የሚያጋጥሙት የተጨነቁ ምክር ፈላጊዎች እርሱንም ወደ ጭንቀት እንዳይከቱት የሚጠነቀቅ ሊሆን ይገባል።

አማካሪ በተለያዩ ደረጃ ቁጣ የተሞሉ ምክር ፈላጊዎችን የሚያገለግል መሆኑን በማወቅ በተፈጠረው የቁጣና ብስጭት ቀውስ ውስጥ ጉዳት እንዳያገኘው ራሱን የሚጠብቅ ሊሆን ይገባዋል። እንዲሁም ራሳቸውን መቆጣጠር የማይችሉ በቁጣ የተዋጡ ሰዎችን ሰይጣን ተጠቅሞ ችግር እንደይፈጥርበት ከፍተኛ ጥንቃቄ የተሞላበት ሄደት የሚጠቀም መሆን አለበት።

አማካሪው በአብዛኛው በህይወቱ የጌታ ኢየሱስን ምሳሌነት ለምክር ፈላጊዎች ለማሳየት አደራ የተቀበለ አገልጋይ መሆኑን በማወቅ የሚያገለግል ነው። ኢየሱስን በባህሪው ለማሳየት ራሱን የሚሳድግና አስፈላጊውን ሁሉ የሚያደርግ ነው። በተለይም የማማከር አገልግሎት በከፍተኛ ደረጃ የሚፈልገውን እውነተኛ ፍቅር ሌላውንም መቀበልና ትህትና በማሳየት ማደግ እንዳለበት የሚያውቅ ነው።

የምክር አገልጋይ በማማከሩ ሂደት ክርስቶሳዊ የሆነውን እሴት ማለትም የተጠላውን የመውደድ፤ የህይወት ልክ ከጌታ የተማረ ሆኖ የሚጠቅበትን የሚያውቅ ነው። በዚህ ሁሉ የሚያስፈልገውን ትዕግሥትና የእግዚአብሔርን ፍቅር በመንፈስ ቅዱስ እግዚአብሔር በልቡ የሚያፈስለት መሆኑን የሚያውቅ ነው። አማካሪው ዘወትር የወንጌልና የእግዚአብሔርን ፍቅር አብሳሪ መሆኑን ተረድቶ ለምክር ፈላጊዎች የወንጌልን እውነት ለመግለጥ የሚተጋ ባለአደራ መሆኑን ምንጊዜም ሊገነዘበው ይገባል።

አማካሪው ማንኛውንም ምክር ፈላጊ በማንኛውም ችግርና ሁኔታ የማገልገል አቅምና ችሎታ እንዲሰጠው አጥብቆ የተረዳ ነው። ከዚህም የተነሣ ለአንዳንድ ምክር ፈላጊዎች ከእርሱ የበለጠ ሊረዱት ለሚችሉ ሌሎች አማካሪዎች ምክር ፈላጊዎችን ለመምራት አይቸገርም። በማማከር አገልግሎቱ ትዕቢት፤ ቅናትና ራስ ወዳድነት ስፍራ እንዳያገኙ የሚጠነቀቅ ነው። ከሌሎች አማካሪዎችም ጋር ያለውን ግንኙነት ጤናማና የሰመረ ለማድረግ ኅላፊነት የሚሰማውና አስፈላጊውን ሁሉ ማድረግ እንደሚገባው የተረዳ ነው።

አማካሪው ንጢአትን ከመጽሐፍ ቅዱሳዊ ማማከር አቅጣጫ የሚመለከት ነው። ብዙ ተመካሪዎች ንጢአታቸውን መቀበል ይቸገራሉ ወይም ይሸፍናሉ አንዳንዴም የራሳቸውን ንጢሳትና ድክመት ወደሌሎች ያስተላልፋሉ። በመጽሐፍ ቅዱስ በኤደን ገነት በነበሩ ጊዜ ንጢአታቸውን አዳም በሄዋን፤ ሄዋን ደግሞ በእባብ እንዳደረጉት ማለት ነው። አንዳንድ ምክር ፈላጊዎች ሆን ብለው በመዋሸትና በማጋነን በሌሎች ያመካኛሉ ስለዚህም በተለይ በጋብቻና በተሰባ ዙሪያ አማካሪው ይህን የሚያውቅና የሚጠነቀቅ ሊሆን ይገባል።

አማካሪው ከሚያጋጥሙት ብዙ ዓይነት ምክር ፈላጊዎች መካከል በቀል የተሞሉና ሌላውን ፈፅሞ ለማጥፋት የቆረጡ፤ በሌላው የሚፈርዱና የራሳቸው ድካም የማይታያቸው ሰዎች የሚያጋጥሙት መሆኑን አውቆ ራሱን በዚህም አቅጣጫ ለመጠንቀቅ የተዘጋጀ ሊሆን ይገባል። በቀል ቀስ ብቀስ የሚበቅልና የክፋትና በደልን የማጠራቀም ፍሬ ነው። አማካሪው ሳይደናገጥ በትዕግሥት ሆኖ ምክር ፈላጊውን ወደ በቀል ያደረሰውን ያለመግባባት ችግር ስርና መሠረት ፈልጎ

ለማግኘት አስፈላጊውን ሁሉ ማድረግ የሚችል ነው። በቀልን በሚመለከት በራሱ በምክር ፈላጊው ህይወት ወይም በሌሎች ሊደርስ የሚችለውን አደጋና ችግር አስቀድሞ ማወቅና መከላከል የሚጠበቅበት መሆኑን መረዳት አለበት።

አማካሪው በተለያዩ ምክንያቶች ምክር ፈላጊው በክፉ የሰይጣን አሠራር ውስጥ የገባ ሊሆን ስለሚችል ምናልባትም በአጋንንት የተያዘ ሊሆን ስለሚችል ከጠላት እስራት ነፃ መውጣት ያለበትን ለይቶ አውቆ ይህንኑ ከአጋንንት ነፃ የማውጣት አገልግሎት እንዲያገኝ መርዳት የሚችል ነው። እንደ አስፈላጊነቱ ይኸው ፀጋ ላላቸው የቤተክርስቲያኒቱ አገልጋዮች በማሳወቅና በመከታተል የሚያገለግል ነው።

አማካሪው ከአጋንንት ነፃ የወጣውን ተመካሪ በቅርበት ሲገልግለው ወደ ንስሐና ወደ አዲስ ውሳኔና አቋም እንዲመለስ መርዳት እንዳለበት ማወቅ ይገባዋል፤ መንፈስ ቅዱስ እንዲሞላና ልቡ በእግዚአብሔር ፍቅር የተነካ እንዲሆን ማገልገልና በክፍተኛ እንክብካቤ በእግዚአብሔር ቃል እውቀት እንዲያድግ መደረጉን ማረጋገጥ ያስፈልጋል። ይህ ዓይነት ምክር ፈላጊ በደንብ ካልተያዘ ከፍተኛ ፈተናዎች ሊገጥሙት ይችላል ምክንያቱም ሰይጣን እንደገና ህይወቱን ለመዋጋትና ለመያዝ ስለሚፈልግ ነው። ስለዚህ በሰይጣን ሃሳብ እንዳይሸነፍ ከፍተኛ ጥበቃና እንክብካቤ ሊደረግለት የሚገባ መሆኑን አማካሪው አውቆ በቅደም ተከተል ሊረዳው የተዘጋጀ ነው። በዚህ ዓይነት ማማከር ወቅት አማካሪው ስለራሱ ጥበቃ መጸለይና የሰይጣንን ጥበብ ያስተዋለ ሊሆን ይገባል።

በሌላ በኩል በአንዳንድ አጋጣሚ የአዕምሮ ህመምተኛ የሆኑ ወደ አማካሪው ለምክር የሚመጡበት ጊዜ አለ። አማካሪው የአእምሮ ህመምተኞችን በአጋንንት ከተያዙት ለይቶ ካላወቀ አጋንንት የተያዘ መስሎት በሚያካሂደው እርምጃ አእምሮ ህመምተኛው ወደ ባለ ችግር ሊደርስ ይችላል። ስለዚህ አማካሪው በአዕምሮ ህመም ለተያዙ አየተደረገ ያለው ህክምና እግዚአብሔር ለሰዎች በሰጠው ጥበብ ጭምር በመሆኑ በጉዳዩ ላይ አቋሙን ያስተካክላል መሆን ይጠበቅበታል።

አማካሪው ማማከር መሠረታዊ የእግዚአብሔርን ፍቅር የመስጠትና የመቀበል አገልግሎት መሆኑን ሊረዳ ይገባዋል፤ አማካሪው ለምክር ፈላጊው የሚሰጠውን ፍቅር ምክር ፈላጊውም ከተቀበለው የተነሣ እርሱም ፍቅርን ይሰጣል፤ ስለዚህም አማካሪው በመጀመሪያ በሰጠው ሁኔታ ተቀባይ ነው። አንዳንድ አማካሪዎች ራሳቸውን ፍቅር ሰጪ ብቻ አድርገው ይመለከታሉ ነገር ግን ፍቅር ተቀባይም ናቸው። በተጨማሪም በማማከሩ ሂደት ከፍተኛ ጥበብ ዕውቀትና ልምድ ያገኛሉ። ይህም ሌላው አማካሪው የሚቀበለው ፀጋ ነው።

አማካሪው ምክር ፈላጊው ከእግዚአብሔር ጋር የሚታረቅበትን አቅጣጫ የሚያሳይ መሆኑን ተገንዝቦ የተቀበለውን አደራ በትጋት የሚወጣ ሊሆን ይገባዋል። በዚህም ምክር ፈላጊው ክርስቶስን በነገሱ የሚከተልና ለእግዚአብሔር የበለጠ የተገዛና የሚያገለግል እንዲሆን ለማገዝና እንዲለወጥ ለመርዳት የተነሣ ልብ ያለው ሊሆን እንደሚገባ ማወቅ ያስፈልገዋል። አንዳንድ ምክር ፈላጊዎች ከእግዚአብሔር ጋር ያላቸው ግንኙነት ችግር ያለው ማለትም

መፀለይም ቃሉንም መስማት የማይፈልጉ ናቸው። በዚህ ሁሉ አማካሪው በትዕግስት ሊረዳቸው ይገባል።

አማካሪው በከፍተኛ ደረጃ ደስ ሊሰኝበት የሚገባው ውጤት ቢኖር ምክር ፈላጊዎች በአዲስ መንገድ እግዚአብሔርን በመታመን እያደጉ ሲሄዱ የተመለከተ እንደሆነ ብቻ ነው።

አማካሪው ከተመካሪው ጋር ያለውን ግንኙነት ተገቢና የተመጣነ ለማድረግ የስልክ ግንኙነትን መቀነስ ማንኛውም ክፋና ከእግዚአብሔር ቃል ውጪ የሆነ አካሄድን ማራቅ አማካሪው ፈታኝ የሆኑና የግል ክርስትና ህይወቱ ላይ አደጋ ሊያመጡ የሚችሉ ፍንጮችን ለምሳሌ እምነት ማጣት፣ ተስፋ መቁረጥ፣ በግብረሰጋ ፍላጎት ምኞትና ወጥመድ ውስጥ መግባትና የመሳሰሉት በሚያጋጥምበት ጊዜ ለራሱም ሌላ አማካሪና ተመልካች የሚያስፈልገው መሆኑን ተገንዝቦ ህይወቱን መመርመር ያስፈልገዋል። የአማካሪው መልካምና መጽሐፍ ቅዱሳዊ ስነምግባር ከተመካሪው ጋር ያለውን ግንኙነት ይጠብቃል ያስተካክላል በተገቢው መንገድ እንዲቋረጥ ያደርጋል።

በቤተክርስቲያን ውስጥ የማማከር አገልግሎት

ገፅታ፡-

በዚህ ዘመን በቤተክርስቲያን ውስጥ ሊያማከሩ የሚችሉ በቂ ቁጥር ያላቸው አማካሪዎች አለመኖራቸው መሠረታዊ ችግር ሆኗል። በቤተክርስቲያን ውስጥ ምክር የሚያስፈልጋቸውን የተለያዩ ሰዎች

በአንድ ዓይነት መልኩ ማገልገል እንደማይቻል የታወቀ ነው። በተለይም ምክር ፈላጊዎች በቲስፋ መፍትሄ ፈልገው ወደ ቤተክርስቲያን የሚመጡበት ጊዜ አለ። በተቃራኒው ደግሞ ተስፋ የቆረጡና 'መፍትሄ' የለም ግን የሚሉትን እንስማ ብለው የሚመጡ ምክር ፈላጊዎች አሉ። አንዳንዶች ለቤተክርስቲያንና ለእግዚአብሔር ቃል ሥልጣን የሚታዘዙና የሚገዙ ናቸው፤ ሌሎች ደግሞ ራሳቸውን ነፃ አድርገው ለማንም የማይታዘዙና በራሳቸው ፍላጎት ብቻ የሚመሩ ናቸው፤ ወይም በችግሩ ላይ አማካሪው እንደሚፈልገው ለመነጋገር ፈቃደኛ የማይሆኑም አሉ። የቤተክርስቲያን ማመከር አገልግሎት የቤተክርስቲያንን ሥልጣን የሚያካትትበት ወቅት አለ። በተለያዩ ደረጃና አካሄድ ያሉትን ምዕመናን የሚያገለግል መሆኑን ማስተዋል ያስፈልጋል።

በተለይም በኢትዮጵያ ዐውድ በጋብቻ ችግሮች ጊዜ በአብዛኛው ሚስቶች ችግራቸውን ወደ አማካሪው ይዘው ይመጣሉ። ነገር ግን በአብዛኛው ባሎች ደግሞ ምንም ዓይነት ችግራቸውን የውጭ ሰው እንዲሰማ አይፈልጉም። እንዲያውም ይህ ሆኖ ቢገኝ ችግሩ የሚብስ አድርገው ይመለከቱታል። በተወሰኑ ትዳሮች ውስጥ ከባለትዳሮቹ አንዳቸው ለመፍትሄ ወደ አማካሪ አገልጋዮች እንዳይሄዱ በሌላኛው ላይ ከፍተኛ ጫና ይፈጥራሉ ወይም ያስጨንቃሉ። እንደነዚህ አይነት ባለትዳሮች ሌሎችን ለማማከርና ለመመከከር ፈቃደኛ የማይሆኑበት ምክንያት አላቸው። የመጀመሪያው ምስጢራቸውን ሌሎች እንዳይሰሙና ህብረተሰባዊ ነቀፌታ እንዳይደርስባቸው ነው። በሁለተኛ ደረጃ ደግሞ ያልሆኑትን መሰለው መኖር ስለሚመርጡ በውጫዊ ሁኔታቸው ተሸፍነው ከችግራቸው ጋር ለመቆየት ነው። ይህ ደግሞ መሠረታዊው የኢትዮጵያውያን ባህላዊ ችግርና

በቤተክርስቲያን ውስጥም በመታየት ላይ ያለ የኑሮ መልክ ነው። በዚህ አቅጣጫ አንድ የሰማሁት ምስክርነት ትዝ ይለኛል ይህም ክርስቲያን ባልና ሚስት ተጋብተው በመጀመሪያው ዓመታት በከፍተኛ ግጭት በሚያሳልፉበት ጊዜ በጣም ይጣሉ እንደነበርና ሆኖም በዚያው ወቅት በድንገት ክርስቲያን እንግዶች ወደ ቤታቸው ሊጠይቋቸው ሲመጡ ልክ ምንም ፀብ እንደሌለ አስመስለው በቁልምጫ ስም እየተጠራሩ ይነጋገሩና ያስተናግዱ ነበር። በዚህም ምክንያት ማንም ችግራቸውን አያውቅም ነበር። ፀቡ ማለትም መመነጫጨትና መሰዳደቡ አንግዶቻቸው ከቤታቸው ሲወጡ እንደሚቀጥልና ሕይወትን ወደ ድራማነት ለውጠዋት ቤታቸውን ይመሩ እንደነበር ጌታ ግን በራሱ ጊዜ በአማካሪዎች መፍትሄና የተስተካከለ ህይወት እንዲያገኙ የረዳቸው መሆኑን ሲናገሩ ስምቻለሁ። ሌላ ደግሞ የሰማሁት ወላጆች የሚጣሉበት ቤተሰብ ውስጥ የወላጆችን መጣላትና መሰዳደብ የተመለከተች ትንሽ ልጃቸው እቤታቸው ከሚመጡ እንግዶች ጋር ስትጫወትና ከእንግዶች ጋር ብቻዋን ስትሆን ሁሉንም እነርሱ የደበቁትን ታወራሰች ልክ እንግዶቹ ከቤታቸው ሲወጡ ትገረፋለች። ስለዚህ በቤተክርስቲያን ውስጥ በቤታቸውና በውጭ የተለያዩ ማለትም በቤተክርስቲያን ሲታዩ የሆኑትን ያልሆኑ በርካታ ሰዎች ሊኖሩ እንደሚችሉ መገመት ይቻላል። በቤታቸውና በውጭ የተለያዩ የህይወት መልክ ያላቸው አገልጋዮችና ምእመናን መኖራቸው የአደባባይ ምስጢር ሆኖ የሚኖር ነው። በአገራችን አንድ ተረትና ምሳሌ አለ፤ ይህም «የቤት ቀጋ የውጭ አልጋ» የሚሉት ነው ቀጋ ማለት የእሾህ ዓይነት ነው፤ ስለዚህ የአማኞች ትክክለኛ ማንነት በቤታቸው የሚኖሩት ነው።

ማንም ሆነ ማን በቤቱ ኑሮ የሚመሰክርለት ማንነቱ ትክክለኛው ማንነት ነው።

በቤተክርስቲያን ውስጥ ሊያማክሩ የሚችሉ በቂ ቁጥር ያላቸው አማካሪዎች አለመኖራቸው የመጀመሪያው ችግር ቢሆንም መፍትሔና መልስ ያልተገኘባቸው የምክር ፈላጊዎች ችግር መኖሩ ደግሞ ሁኔታውን አሳሳቢ አድርጎታል የምክር ፈላጊዎች ችግሮች እየበዙና እየጨመሩ መሄዳቸው ይህንን ወቅት የማማከርን አገልግሎት ለማሳደግና ለማሻሻል አስፈላጊ ያደርገዋል። አጥቢያ አብያተክርስቲያናት በችግርና በጥያቄ የሚኖረውን ምዕመን መልስና መፍትሄ የሚያገኝበትንና በክርስቶስ የተለወጠ ህይወት የሚያገኝበትን ማንኛውንም ድርሻ የመወጣት ኃላፊነት አላባቸው።

በቤተክርስቲያን ምዕመናኑም ሆኑ ማንኛውም ሰው የሚጠማውንና የሚራበውን የህይወት ጥያቄና ችግር መልስ የሚሰጥና የሚያረክ ፀጋ በክርስቶስ ሥራ አግኝታለች። እግዚአብሔርም በልዩና ብቸኛ በሆነ መንገድ በቤተክርስቲያን የሰዎችን ውስጣዊ ረሃብና ጥማት እንድታገለግል ሥልጣንና አደራ ሰጥቷታል። በቤተክርስቲያን ውስጥ ምዕመናን እውነተኛ ህብረት ፈጥረው እርስ በእርስ እንዲተናነፁ በሚያደርግ አቅጣጫ እንዲያድጉ አስፈላጊውን ሁሉ የምታደርግ መሆን አለባት። ምዕመናን ከእግዚአብሔር ጋር በግል የሚያደርጉት እውነተኛ ህብረት በቤተክርስቲያን ውስጥ የሚታዩትን የአማኞች የተሰነካከለ ህይወትና ምክር የሚያስፈልገው አቅጣጫ በብዙ

ይቀንሰዋል። በቤተክርስቲያን በዓለምና በሰይጣን ክፉ ምክር የሚወድቁትን ምዕመናን በመልካም ምክር በማገልገል ክፉ ምክር እንዲነቀልና መልካም ምክር እንዲተክል የማድረግ አደራ ተሰጥቷታል። አገልጋዮች አንዳንድ ጊዜ ኢየሱስ መልስ ነው ብለው የሚናገሩት አባባል በችግርና በጥያቄ ላለ ምዕመን የሚጠቅም መልስ እንዳልሆነ ተረድተው ኢየሱስ ክርስቶስ እንዴት ለጥያቄ ሁሉ መልስ መሆን እንደሚችል ለተቸገሩና ከጥያቄ ጋር ለሚኖሩ ለሚጠይቁ ምዕመናን በምክር አገልግሎታቸው ማሳየት ያስገልጋቸዋል።

አንዳንድ አገልጋዮች ስሜታዊና የተጎዱ አልፈውም አገልጋዮችን የማይቀበሉ ምክር ፈላጊዎች በሚያጋጥማቸው ጊዜ የእነዚህ ሰዎች ችግር መንፈሳዊ ሳይሆን የባህርይ ነውና ለመርዳት ያስቸግራል በማለት ሊያማርሩ ይሰማል። በተለይ በመደበኛ ደረጃ ከፍተኛ ችግር ያለባቸውን ምእመናን የሚያማክሩ አገልጋዮች በቀላሉ ወደ መፍትሄ የማይደርሱና ሃሳባቸውን የማይለወጡ ምክር ፈላጊዎችን ማስተናገድ ይቸግራቸዋል። በቤተክርስቲያን ውስጥ ለሚካሄዱ ማንኛውም የምዕመናን እርስ በእርስ ሆነ፣ የምክር አገልጋይ የማማከር አገልግሎቶች መጽሐፍ ቅዱሳዊ ይዘት ያለው አቋም እንዲዳበር በማድረግ የምክር አገልግሎቱ አቅጣጫ ግልፅ መደረግ ይገባዋል። ይህም ማለት ለሁሉም እንደ ደረጃው የሚመጥን የማማከር አገልግሎት ማለት ነው። በእርግጥ ብዙ አማካሪዎች እንደመኖራቸው ያህል ብዙ ዓይነት አቀራረብ ሊኖር ይችላል ሆኖም በልዩነቱ ውስጥ ወጥነት ያለው የመጽሐፍ ቅዱሳዊ እውነት መሠረት ሊኖር ይገባል።

እንዳንድ ጊዜ በተዛነፈ የመጽሐፍ ቅዱስ መረዳት ምክንያት የማያስፈልግ ወቀሳና ትችት በምክር አገልጋዩ ላይ አልፎም በቤተክርስቲያን ላይ ይከሰታል።

ቤተክርስቲያን የእግዚአብሔርን ቃል የሁሉም አስተሳሰብ አመለካከትና አቋም መሠረት እንዲሆን የሚያደርግ የምክር አገልግሎት አቅጣጫ በምዕመናንና በምክር አገልጋዮች መሰጠቱን ማረጋገጥ ይገባታል። በየዘመኑና በየወቅቱ የሚነሱ አዳዲስና ከእግዚአብሔር ቃል ጋር የማይዛመዱ ችግሮችን በቆይታ ማመዛዘንና በግልፅ የመፍትሄ አቅጣጫ ማስያዝ ያስፈልጋል (ቲቶ2:1-2፤ ቲቶ 1:9፤ 14)። በሃይማኖት ጤናሞች እንዲሆኑ በብርቱ ውቀሳቸው ከማለቱም ሌላ በሁሉ ጤናሞች እንዲሆኑ ምክራቸው የሚል ተአዛዝ ያስተላልፋል። አወዛጋቢ የሆኑ አመለካከቶች ወደ ቅራኔና መለያየት እንዳያመሩ በማድረግና በመመካከር ሀብረትና አንድነት የሚጠናከርበትን ሁኔታ መፍጠር ያስፈልጋል (ዕብ 3:12) «... ክፉና የማምነ ልብከአናንተ በአንዳችሁ እንዳይኖር ተጠንቀቁ በማለት ያሳስባል።

ቤተክርስቲያን በሮሜ 12:2 ሐዋርያው ጳውሎስ እንደጠቀሰው የእእምሮ መታደስ የሕይወት ሰው ጥ የሚገኝበት ፍሬ ማማከር መሆኑን በመገንዘብ አማካሪዎች የምክር ፈላጊው እእምሮ በእግዚአብሔር ቃል የሚታደስበትን አቅጣጫ ትኩረት እንዲሰጡት ማድረግ ይኖርበታል።

በቤተክርስቲያን ውስጥ የሚታዩ የምዕመናን የስሜት መግለጫዎችና ባህሪዎች እንደ ንጢአት እንዳይታዩ አማካሪዎች ክትትል ማድረግ ይኖርባቸዋል። ለምሳሌ፡- በጩኸት መናገር፤ በጩኸት መሳቅና ማልቀስ የእግዚአብሔር መንፈስ በቃሉ ይመራቸዋል። ሆኖም አማካሪው ተመካሪውን በጫና ወይም በግድ ንስሃ እንዲገባ አድርጎት ከዚያ በኋላ ችግሩ እንደገና ቢያስቸግረው ተመልሶ ንስሃ ለመግባት፤ ወደ አማካሪው መምጣት ይከብደዋል። ስለዚህ ተመካሪው ራሱ ንስሃ ይገባ እንጂ አማካሪው ጫና መፍጠር የለበትም። በቤተክርስቲያን በማንኛውም አቅጣጫ ምዕመናን ከራሳቸው ፈቃድና ከነፍሳቸው በመነጨ ፍሬ ማለትም በራሳቸው ተነሳሽነት ምስጋናም ሆነ ንስሃ እንዲገቡ ማስቻል ዋነኛው ጉዳይ መሆን ይኖርበታል። ማንኛውም ሰው በመጀመሪያ ሊድን በራሱ ፈቃደኝነትና ውሳኔ ምክንያት በሌላ ሰው እየተረዳ ንስሐ ከገባበት ሌላ ማንም ምንም እንዲል ሊያስተምረው አይገባም። እንዲህ በል ተብሎ በማስባልም ምንም ፍሬ አይመጣም። እግዚአብሔር የልብ እንጂ የአፍ አምላክ አይደለምና።

የማማከሩ ውጤት በተመካሪው ልብ ላይ የተመሰረተ መሆኑ ግንዛቤ ሊወስድት ይገባል። የማማከሩ ውጤት በምክር አገልጋይ ግፊት ወይም ማስገደድ እንዳልሆነ መታወቅ ይኖርበታል። ቤተክርስቲያን የሰው ልጅ በንጢአት በመውደቁ በህይወቱ የተከሰቱትን ችግሮች በተመለከተ ያላትን መጽሐፍ ቅዱሳዊ እውነት ከሌሎች የሰው ችግሮች እኩል ሳይሆን ከፍተኛና ጥብቅ መሠረታዊ ችግር አድርጋ

ልታየው ይገባል። ማንኛውም ሰው ከእግዚአብሔር ጋር በልጁ በኢየሱስ ክርስቶስ ካልታረቀ ዋነኛ ችግር ውስጥ መሆኑን አበክራ ማስገንዘብ አለባት። ይህም የሰው ልጅ የውድቀቱ ፍሬ በመጀመሪያ ከእግዚአብሔር መለየቱ ሲሆን ይህም መንፈሳዊ ችግር ነው። በሁለተኛ ደረጃ ደግሞ ከሌላው ሰው ጋር ማለትም ጠቅላላ ማህበረሰባዊ ችግር ነው። ሦስተኛ ደረጃ ደግሞ ከተፈጥሮ ሲሆን በመጨረሻም ከራሱ ጋር እንኳን የተጣላ መሆኑን በዘፍጥረት 3:1-29 በዝርዝር ተገልጾ እናገኛለን ስለዚህ የሰው ዋነኛ መሠረታዊ ችግር በአዳም በኩል የመጣበት ውድቀት መሆኑን ቤተክርስቲያን አፅንኦት የምትሰጠው ነው። ከዚህም የተነሳ በቤተክርስቲያን በኩል የሚሰጠው የማማከር አገልግሎት ጥልቀት ያለውና በጎጢኦት ምክንያት የተፈጠረውን የችግር መስመር የሚያጠፋ መንገድ ነው።

ቤተክርስቲያን ምን ጊዜም ቢሆን ምክር ፈላጊው የችግሩ መነሻ ምክንያት መሆኑን ታስተምራለች ምክንያቱም የሰው ልጅ ሁልጊዜ በፊቱ የህይወት ወይም ሞት፣ የክፉ ወይም የደግ ምርጫ ዕድል ስላለው ነው። በቤተክርስቲያን በኩል በሚደረገው ማማከር የሰው ፈጣሪ እግዚአብሔር በመሆኑ የሰውን ውስጣዊ ችግር የሚቀርፍ ብቸኛ መፍትሄ ነው። ቤተክርስቲያን በምዕመናን በኩል በተለያዩ ደረጃ ለሚነሱ የምክር ፍለጋ ጥያቄዎችና ችግሮች ምላሽ መስጠት ኃላፊነት መሆኑን ልትገነዘበው ይገባል። በተለይም የአብዛኛው የሰው ሁሉ ጥማት የሆነው የተቀባይነትና የዋስትና ፍላጎት መልስ ያላት ብቸኛ ተቋም ናት የቤተክርስቲያን ማማከር በታመነው

የመጽሐፍ ቅዱስ ቃል የተመሠረተ በመሆኑና በእግዚአብሔር የመለወጥ ንይል የሚከናወን ነው።

በቤተክርስቲያን ውስጥ ባለው መደበኛ የማማከር አገልግሎት ሊታወቁ የሚገባቸው የአካሄድና የአሰራር ሁኔታዎች የሚከተሉት ናቸው፡-

1. የቤተክርስቲያንን የእምነት እንቀጽ፤ መሠረታዊውን መመሪያና አቋም አስመልክቶ በአማካሪውና ምክር ፈላጊው መካከል የሚከሰቱትን ችግሮች አማካሪው ለቤተክርስቲያን መሪዎች በማሳወቅ መፍትሄና እርምጃ የሚያስፈልገውን መለየት ይገባዋል።
2. በአማካሪውና በምክር ፈላጊው መካከል የሚካሄደው የማማከር ሂደት ምናልባት ሌላ ሰውን ችግር ውስጥ የሚያስገባ መሆኑን አማካሪው ከተረዳ ጉዳዩን ከቤተክርስቲያን መሪዎች ጋር መነጋገር የሚያስፈልግበት ሁኔታ ሲኖር ይችላል። ሆኖም የተመካሪው ምስጢር የሚጠበቅበት ሁኔታ ዋነኛ ጉዳይ መሆን ያስፈልገዋል።
3. አማካሪው የተመካሪውን ምስጢር መጠበቅ ይገባዋል የተመካሪውን ምስጢር ለመግለጥ ምንም ምክንያት መስጠት አይችልም። የምክር ፈላጊውን ምስጢር ለመጠበቅ ልዩ መለኮታዊ አደራ እንዳለበት በፍጹም መዘንጋት አይገባውም። አማካሪው ነገሮችን ግልፅ ለማድረግ ለማማከርም ሆነ ለማስተማር ወይም ለስብከት መግለጫ ምሳሌ አድርጎ ምክሩን መግለፅ አይገባውም ነገር ግን በተለይ ተመካሪዎቹ እንደፈቀዱለት ማረጋገጫ ካለውና ባለታሪኮቹ

በራሳቸው በጋዜጣና በመፅሐፍት ወይም በሌላ ማንኛውም መገናኛ ዘዴዎች ያቀረቡት ከሆነ ብቻ መጠቀም ይችላል። ቤተክርስቲያንም በዚህ አቅጣጫ አማካሪዎችን መመዘንና ታማኝ ካልሆኑም አጣርታና ተከታትላ እርምጃ መውሰድ ይገባታል። ከዚህ የተነሣ በምክር ፈላጊዎች በኩል ያለውን የልብ ሐዘንና መስነካከል ማስተካከልና መቀነስ ያስፈልጋል።

ስለ ምስጢር በመነሻ ደረጃ የታወቁ ሦስት ዓይነት የምስጢር ደረጃዎች አሉ። የመጀመሪያው ጊዜያዊ ምስጢር ሲሆን በመጠኑም ቢሆን በራሱ በምስጢሩ ወቅት ምስጢርነቱ ጥብቅ ሲሆን ወቅቱ ካለፈ በኋላ ግን ምስጢርነቱ ያበቃል። ለምሳሌ፡- ድንገተኛ ያልተጠበቀ ከጋብቻ ውጪ ያለ እርግዝናና የመሳሰሉት ናቸው። ይህም ቢሆን ያለ ተመካሪዎቹ ፈቃድ ለሌሎች መገለጥ የለበትም። በሁለተኛ ደረጃ ደግሞ ታሪካዊ ምስጢር ነው። ይህም ከተመካሪዎቹ የህይወት ታሪክ ጋር የተያያዘ ምስጢር ሲሆን በሰዎቹ ታሪክና የማንነት ክብር ዙሪያ ችግር ስለሚፈጥር በጥብቅ የሚያዝ ምስጢር ነው። ለምሳሌ፡- ከልጅነት ወይም ከቤተሰብ ጋር የተያያዘና የመሳሰሉትን ያካትታል። በሦስተኛ ደረጃ ያለው ሚስጢር ደግሞ ጥብቅ ምስጢር ነው። ይህም ከተመካሪዎቹ የመኖር ህልውና ጋር የተያያዘ ምስጢር ነው። ይህ በጣም ከፍተኛ ውና አስቸጋሪው ሲሆን የምክር አገልጋዩንም አገልግሎት አንዳንዴ ከባድ ያደርገዋል።

4. አማካሪው የተመካሪው ችግርና አጠቃላይ ሁኔታ ከአቅሙና ሊያማክርበት ከሚችለው በላይ ከሆነበት ይህንን በፀጋ ተቀብሎ ወደሌሎች ሊያማክሩ ለሚችሉ ማስተላለፍ ይገባዋል። ማማከርን

ለሌሎች መስተላለፍ በትህትና ማገልገልን ያሳያል። አንዳንዴም የምክር አገልጋይ ለማማከርና የሌሎችን ችግር ለመሸከም ሃይል አስከሚያጣ የሚሆንበት ጊዜ አለ። በተለይ በሀገራችን አውድ የምክር አገልጋይን አንዳንዶች ልባቸው ከተቀበለውና ከወደዱት ምክር ፈላጊዎችን ሁሉ ወደ አማካሪው በመምራት ይጠቁማሉ። በዚህም ጊዜ በተመካሪዎች ጥቆማ የሚመጡ ምክር ፈላጊዎች የሚጠባበቁት ከፍተኛ ነገር በመኖሩ አማካሪው ጊዜ የሚጣበብበትና ጋላፈነት የሚበዛበት ከሆነ ራሱ በችግር ውስጥ ይወድቃል። አንዳንዴም ምክር ፈላጊዎቹም እንደሰሙትና እንደጠበቁት ባለመሆኑ ያዝናሉ። እንዲሁም የሚያማክርበት አገልግሎት በራሱ በምክር አገልጋዩ ህይወት የግል ጊዜውን ጭምር የሚሻማ ከሆነ መንፈሳዊ ህይወቱ ሊጎዳ ይችላል። አማካሪው ቆም ብሎ ጊዜ እየሰጠ እንዳይባክንና ውጥረትም እንዳያገኘው ራሱን ማረጋገጥ ያስፈልገዋል።

በአንድ ወቅት ከባለቤቱ ጋር የተጋቡትንና ችግር ያጋጠማቸውን አብረን እያመሸን ደጋግመን ሰናገለግል በርካታ ትዳሮች ስለነበሩ እነሱ ምንም አልተረዱትም እኛ ግን ለእንቅልፍ ለፀሎትና ቃሉን ለማጥናት ጊዜ ከማጣታችንም በላይ የወገኖቻችን ችግር ለኛም ሸክም ሆነውብን እንደነበረ ትዝ ይለኛል። ከዚህም የተነሣ በአገልግሎታችን በወር ውስጥ አዲስ የምናማክረውን መጠን ወስነናል።

በአማኞች መካከል እርስ በእርስ የሚያደርጉት መመካከር ቤተክርስቲያንን ለማነፅ የሚያደርጋት መሆኑን መገንዘብ ይገባቸዋል። እንዲሁም በግል በራሳቸው የሚያደርጉት የግል ጉዳይ ብቻ አስመሆኑን መረዳት አስፈላጊ ነው ቆላ 3:16 እርስ በእርስ ያለውን መመካከር በጥንቃቄና በኃላፊነት በእግዚአብሔር ፊት መሆኑን መገንዘብ ያስፈልጋል።

በሌላ አቅጣጫ ቤተክርስቲያን ውስጥ ደግሞ የእግዚአብሔርን ቃል መሠረት የማያደርግ ማማከርና መመካከር በአማኞች መካከል መኖሩን ማወቅ ይጠቅማል። በአማኞች መካከል የሚደረግ መመካከር ዓላማዊ ይዘት እንዳይኖረው መጽሐፍ ቅዱሳዊ ዕውቀትና መረዳት ላይ መመስረቱን ማረጋገጥ ይገባል። አንዳንድ አማኞች ከሚያነቡትና ከሚሰሙት ብቻ በመነሳት ክርስቲያናዊ ያልሆነ ምክር የሚያቀርቡበት ሁኔታ አለ። አንዳንድ ጊዜ ጥሩ አካሄድ ያላቸው የሚመስሉ አማኞች አመለካከታቸውን አስተሳሰባቸው በእግዚአብሔር ቃል ያልታደሰ ከመሆኑ የተነሣ በመጽሐፍ ቅዱስ እውነት ሰይ ያልተመሰረቱ ምክር ለሌሎች አማኞች ሊያቀርቡ ይችላሉ።

አንዳንድ አማኞች ማንን ምክር መጠየቅ እንደሚገባቸው ባለማወቅ በቀላሉ ሊያገኙት የቻሉትንና በቅርበት ከሌላው የተሻለ አውቀዋለሁ ያውቀኛልም የሚሉትን ደፍረው ምክር ይጠይቃሉ።

በቤተክርስቲያን ውስጥ በተለይ ጋብቻን በተመለከተ የሚደረገው ማማከር ብዙ ጊዜ በመጨረሻው የፍቺ አፋፍ ላይ ከደረሰ በኋላ ስለሚሆን በአብዛኛው አስጨናቂ መሆኑ አይቀርም። በአብዛኛው

በምክር አገልጋዮች እንደሚጠቀሰው የጋብቻ ችግር ወደ አማካሪዎች ሲመጣ የእሳት አደጋ አገልግሎት ይመስላል ይሉታል። ነገር ግን ባለማወቅ ምክር ፈላጊ ባለትዳሮች አጣዳፊ መፍትሄ የሚጠይቁበት ነው። ነገር ግን ጊዜው የረዘመ ስር የሰደደን ችግር ለመንቀል ትግል የሚደረግበት ሂደት መሆኑን ማወቅ ያስፈልጋል። በተለይ በአመታት ተጠራቅሞ ያደገውን ችግር ቀንፍ ሌሊት ፋታ በማጣት ተቀምጦ ለመፍታት መሞከር ለምክር አገልጋዮች ከፍተኛ ችግር መሆኑን መገንዘብ ያስፈልጋል። በአንድ ወቅት ካጋጠመን ከፍተኛ መባከንና ጊዜ ማጣት የተነሳ ለአንድ ወር አዲስ የጋብቻ ችግር የምክር ጠያቂዎችን ማስተናገድ የለብንም ሌሎች ቢያማክሯቸው የተሻለ ይሆናል ብለን ግንዛቤ የወሰድንበት ሁኔታ አጋጥሞናል። ይህም በወቅቱ በማማከር ሂደት ላይ የነበሩትን በአግባቡ መያዝ እንድንችል ጊዜያችንን ለመጠቀም ብለን የወሰንበት ጊዜ እንደነበረ አስታውሳለሁ።

በእርግጥ አማካሪዎችን ሊያበረታታ የሚችልና ማድረግ የሚገባቸውን ለማድረግ እንዲችሉ የፀጋውን ብርታት ለነሱ የሚያበዛ አስደናቂ ጌታ አለ፤ ምክንያቱም ዋነኛው አማካሪ እርሱ ነውና። አማካሪ አገልጋይ ራሱ አማካሪ ያስፈልገዋል ስለዚህ በተለያዩ ውስብስብና ትልልቅ ችግሮች በማማከር ጊዜ ሊያስተውለው የሚገባ ራሱን ለመጠበቅ እንደቃሉ አስፈላጊውን ሁሉ ማድረግ ነው። በተለያዩ ሁኔታዎችም ቃሉም ሆነ ከፀጋ ስጦታ አንፃር ሊረዱት ወደሚችሉ አገልጋዮች በመሄድ ራሱን መጠበቅ ያስፈልጋል። ምክር ፈላጊው በክርስቶስ ያለውን ስፍራ ባለማወቁ ከሚያጋጥመው መሠረታዊ ችግር አንፃር

መሠረታዊ የክርስትና ትምህርት ክለሳ የሚያስፈልገው ሆኖ ሲገኝ በዚህ አቅጣጫ ሊረዱት ከሚችሉ አገልጋዮች ጋር ጊዜ እንዲወስዱ ማበረታታት ያስፈልጋል።

በማጠቃለያ ልናስተውለውና ልንገነዘበው ነገር አለ። ይኸውም በቤተክርስቲያን ውስጥ መጽሐፍ ቅዱሳዊ ማማከርን ልዩ የሚያደርገውንና በማማከሩ ውስጥ የሚገለጡትን ዋና ነገሮች ስንመለከት በመጀመሪያ የእግዚአብሔር መለኮታዊ ባህርይና የተመካሪውም ሆነ የአማካሪው ማንነት በእግዚአብሔር ቃል ሥልጣን ግልፅ መሆኑ ነው። ለሰው ንጢአት የእግዚአብሔር ይቅርታ ተስፋ የሚሰጥ በመሆኑ ነው። የክርስቲያን ማማከር ግቡም መንፈሳዊ ዕድገትና ሰውን ለንስሃ በማደስ መለኮታዊ ይቅርታ ማስገኘቱና የክርስትና እሴቶች እንዲጠበቁ ማድረጉ ነው። ክርስቲያናዊ የህይወት መርሆዎች መዳበራቸውና ተመካሪዎቹ ራሳቸውን ለእግዚአብሔር እንዲሰጡና እንዲያስገዙ የሚያበረታታበት መሆኑ ነው። በተጨማሪ መጽሐፍ ቅዱሳዊ ማማከርን ልዩ የሚያደርገው ሰው ሰራሽ ያልሆነ የራሱ ዘዴ ያለው ሲሆን ሙሉ በሙሉ በሰው ሰልት ላይ የተደገፈ አለመሆኑ ነው። ማማከሩ በክርስቶስ ልብ ምሳሌነት በመሆኑ በመጽሐፍ ቅዱሳዊ እውነት ተመካሪውን በችግሩ ሁሉ የሚያስተናግድ ነው። በፀሎትና በመንፈስ ቅዱስ ምሪት የሚያስተምርና የሚያፅናና መሆኑ ነው። እንዲሁም የክርስቲያን ማማከር "አማካሪው ተመካሪውን በተለያየ የእኩልነት እንዲያውም የትህትና አያያዝ የሚያገለግለው መሆኑና እግዚአብሔር

በበላይነት ያለበት መሆኑ በሁለቱም ዘንድ ግንዛቤ በመኖሩ ነው። ቤተክርስቲያን ታላቁን ተልዕኮ ማቴ 20:19-20 "እንግዲህ ሂዱና አሕዛብን ሁሉ በአብ በወልድና በመንፈስ ቅዱስ ስም እያጠመቃችኋቸው ያዘዝኋችሁንም ሁሉ እንዲጠብቁ አስተምራችኋለው ደቀመዛሙርት አድርጓቸው" የሚለውን ስትፈፅም ከዓለም ወደ ቤተክርስቲያን ዘወር የሚሉ የአሁኑ ትውልድ በይበልጥ አእምሮአዊ መታደስ የሚያስፈልጋቸው መሆኑ የታወቀ ነው። ከዚህም የተነሣ የትውልዱን ሁለንተናዊ ስብዕና በማገልገል ዙሪያ አስተሳሰባቸውን አመለካከታቸውንና አቋማቸውን ለማስተካከልና ለመለወጥ ከፍተኛ የምክር አገልግሎት አስፈላጊ መሆኑ የማይታበል ሐቅ ነው።

የዘመኑ ከፍተኛ የኑሮና የህይወት አቅጣጫ ውጥረትና የስኬት ፍለጋ መባዛን መሠረታዊ የህይወት መመርያን የሚያዛንፍ እየሆነ በመምጣቱ መልካም ምክርን መመከርና ማማከር እጅግ አስፈላጊ ያደርገዋል። ስለዚህ የማማከርን አገልግሎት ቤተክርስቲያንን ማለትም የክርስቶስ አካል ለማነፅ ከተሰጡት የፀጋ ስጦታዎች ጋር በመዋቅርና በአገልግሎት ዘርፍ በእኩል ደረጃና እንደዋና የአገልግሎት ክፍል ማደራጀትና ማገልገል አስፈላጊ ነው። የማማከር አገልግሎት በሰዎች ፍላጎት ብቻ ሲቻልና ሲመች የሚሰጥ አገልግሎት ሳይሆን በቤተክርስቲያን ውስጥ በሰፊውና በተገቢው መንገድ መሠራት ያለበት ነው። የማንኛውም ክርስቲያናዊ ማማከር ዓላማ ሌሎች የህይወት መታደስ እንዲያገኙ ነው። ሰውም

እግዚአብሔርን ደስ ለማሰኘት እንዲችል የሚማርበት ነው። ማማከር ውጤታማ የሚሆነው ተመካሪም ራሷን በምክሩ ተገንዝቦ የራሱ የሆነ አቋምና እርምጃ ለመውሰድ ከተነሣሣ ብቻ ነው። ማንኛውም እውነተኛ ንስሃ ወይም የአስተሳሰብ ለውጥ ወደ ባህሪ ለውጥ ያደርሳል። ማማከር ክርስቲያንን ራሱን በጽድቅ ስርዓት ውስጥ እንዲያኖርና እግዚአብሔርን የመመሰል የህይወት ስርዓት እንዲይዝ ለመርዳት የሚያስችል ነው። በቀጣይ ህይወቱም በተመሳሳይ ሽንፈትና ውድቀት አካሄድ እንዳይመላለስ ለመርዳት የሚያስችል ነው። ሌሎችን በማማከር ለመርዳት ከፍተኛ የመንፈሳዊ ህይወት ብቃት ወይም ፍፁምነት ሳይሆን በዚያ በማማከሩ ወቅት በሚያማከሩት ጉዳይ ላይ በተሻለ የህይወት ፀጋ መገኘታቸው ምክንያት የሆነላቸው አማኞች ናቸው። ማንኛውም አማኝ ምክር ሊያማከር ሲል የሚያማክረውን ሰው የመንፈሳዊ አቋም በእግዚአብሔር ቃል የተመሠረተ መሆኑ ታምኖ መሆን አለበት። ለእግዚአብሔር ቃል አክብሮት ያለው ምክር ፈላጊ ለምክር የተዘጋጀ ልብ ይኖረዋል።

ዋቤ መጻሕፍት

መጽሐፍ ቅዱስ ማንበር! መጽሐፍ ቅዱስ! ብርሃንና ሰላም ቀ.ጋ.ሥ.

ማተሚያ ቤት! አዲስ አበባ 1954 ዓ.ም.

ተስፋዬ ተሸመ ክርስቲያናዊ ማማከር ያልታተመ

ምስራቀ ፀሐይ ደበበ መጽሐፍ ቅዱሳዊ ማማከር አዲስ አበባ 1996

ያልታተመ ለአ.አ. ሙሉ ወንጌል መጽሐፍ ቅዱስ ኮሌጅ

ሰርተፍኬት ፕሮግራም የተዘጋጀ

Crabb, Lawrence J. PhD The Basic Principles of Biblical Counseling. Michigan: Zondervon Publishing House, 1975.

-----Effective biblical counseling. Michigan: Zondervan Publishing House, 1977.

Adans Jay E. The Christian counsellors Case book.

Michigan: Zondervan Printing House. 1986


-----Ready to Restore: The Laymans guide to

Christian counseling: Michigan, Grand Rapid. 1981

Kirwan, William T. Biblical Concepts for Christian

Counseling and Theology. Michigan, Grand Rapid, 1984

Lierop, Peter Vin Pasoral Counseling (Acomprehensive Text for Pastors, Counselors, Teachers) Nairobi, Kenya a, Act Printed, 1996



መጋቢ ደጋፊ ሲሳይና
ምስራቀፀሐይ ደበበ

ቦሌ መላውንጌል አማኞች
አጥቢያ ቤተክርስቲያን
አዲስ አበባ

«ዉንድሞቼ ሆዴ ከስኖንተ ማንም ከስሁነት ቢስት ስንዱም
ቢመሰሰው ኃጢአተኛን ከተሳሳተበት መንገድ የሚመሰሰው
ነፍሱን ከሞት ስንዲያድን የኃጢአትንም ብዛት
ስንዲሸፍን ይወቅ» ያሰ. 5÷19-20

«ስንዳንዶች ተከራካሪዎችንም ውቅሱ ስንዳንዶችንም
ከስሳት ነጥቃችሁ ስድኑ ስንዳንዶችንም በሥጋ የረከሰውን
ሰብስ ስንኳን ስየ ነጠሳችሁ በፍርሃት ማረ» ይሁዳ ÷22-23

«በሀገራችን በኢትዮጵያ በሚገኙ የወንጌላውያን አብያተክርስቲያናት
የተወሰኑ አገልጋዮች እየተከናወነ ካለው የስንከላ አማካሪነት ገጽታ
የተነሳ የመልካም ምክርን ጠቀሜታ ማጣጣል በግልጽ እየታየ ነው።»